

# مَدِصَرُ اللّٰہی کیوں؟

ایک چمچ بحالہ

تألیف

قاری رب نواز حنفی

تلمیذ

شیخ التقریر والحديث حضرت مولانا  
محمد ذرولی خان ضا

پسند فرمودہ

مناظر اسلام وکیل احناف حضرت مولانا ڈاکٹر منظور احمد نیگل ضا

4/501 شاہ فیصل کالونی  
کراچی پوسٹ کوڈ 75230

مکتبہ عارفیہ



# جدید ایڈیشن

نام کتاب ----- مدد صرف اللہ ہی سے کیوں؟  
 مؤلف ----- مولانا قاری رب نواز حنفی  
 تاریخ طبع اول ----- ۲۰۰۳ء / ۱۴۲۴ھ  
 تاریخ طبع دوم ----- ۲۰۰۴ء / ۱۴۲۵ھ  
 تاریخ طبع سوئم ----- ۲۰۰۴ء / ۱۴۲۵ھ  
 تعداد ----- ایک ہزار

ناشر: مکتبہ عمر فاروق شاہ فیصل کالونی کراچی  
 فون: ۲۵۹۳۱۴۳

## ملنے کے پتے


- ✦ اسلامی کتب خانہ بنوری ٹاؤن کراچی
- ✦ اقبال بک سینٹر، صدر کراچی
- ✦ مکتبہ بخاری، گلستان کالونی یاری کراچی
- ✦ مکتبہ امدادیہ، ٹی بی ہسپتال روڈ ملتان
- ✦ مکتبہ فریدیہ، ای سی یون اسلام آباد
- ✦ مکتبہ سید احمد شہید، اردو بازار لاہور
- ✦ مکتبہ علیہ، نزد دارالعلوم حقانیہ اکوڑہ خٹک



## فہرست

صفحہ	عنوانات	صفحہ	عنوانات
۳۸	ما فوق الاسباب پکار عبادت ہے	۶	تقریظ
۴۰	مشرکین عرب بزرگوں کو اللہ تعالیٰ	۷	انتساب
	کے ہاں صرف سفارشی سمجھتے تھے	۱۳	مشرکین اور عقیقہ
۴۴	سیڑھی کا وسیلہ	۱۳	مشرکین اور عمرہ
۴۵	پولیس افسر کی مثال	۱۳	مشرکین اور اعتکاف
۴۷	وسیلے کا کیا مطلب ہے	۱۳	مشرکین اور طواف بیت اللہ
۵۳	حضرت آدمؑ کا مشکل کشا	۱۳	مشرکین روزہ بھی رکھتے تھے
۵۴	حضرت نوحؑ کا مشکل کشا	۱۴	مشرکین عرب اور بیت اللہ کی تعمیر
۵۴	حضرت ایوبؑ کا مشکل کشا	۱۴	مشرکین فرشتوں پر بھی ایمان
۵۴	حضرت یونسؑ کا مشکل کشا	۱۴	رکھتے تھے
۵۴	حضرت زکریاؑ کا مشکل کشا	۱۴	مشرکین عرب مشرک کیوں تھے
۵۴	حضرت ابراہیمؑ کا مشکل کشا	۲۰	کیا بیوی، بچوں کو پکارنا شرک ہے؟
۵۵	حضرت یعقوبؑ کا مشکل کشا	۲۳	علاج کروانا شرک نہیں بلکہ سنت ہے
۵۵	حضور ﷺ کا مشکل کشا	۲۵	مشرکین عرب بتوں کو نہیں بلکہ
۵۶	نقطہ		اولیاء کو پکارتے تھے
۵۷	دعا		
۵۸	وسیلہ بالذات		







## پسند فرمودہ

### مناظر اسلام استاذ الحدیث

### حضرت مولانا ڈاکٹر منظور احمد مینگل صاحب دامت برکاتہم العالیہ

برادر م حضرت مولانا رب نواز حنفی ایک بہترین اور راسخ عالم دین ہیں، جنکے قلم سے توحید اور حق پرستی کے یلغار کی آواز گونجتی ہے مولانا موصوف نے بریلویت پر انوکھے انداز میں جو رسالہ تحریر فرمایا ہے انتہائی مدلل انداز اور تفہیم کے لحاظ سے نہایت بہترین رسالہ ہے احقر نے چند مقامات کا مطالعہ کیا انتہائی نافع محسوس ہوا اللہ عزوجل سے دعا ہے کہ مولانا رب نواز کو ترقی عطا فرمائے اور اس رسالہ کو مقبول اور زخیرہ آخرت بنائے۔

(آمین)

منظور احمد مینگل

۱۴۲۳/۱۱/۱۶ھ



## تقریظ

حضرت مولانا مفتی سعید احمد صاحب دامت برکاتہم  
استاذ الحدیث معہد التحلیل السلاوی امام و خطیب مسجد باب السلام گولیمار ۲  
نحمدہ ونصلی علی رسولہ الکریم

برادر عزیز!

حضرت مولانا رب نواز حنفی نے یہ مختصر سا کتابچہ تحریر فرمایا ہے میں نے بعض مقامات کا مطالعہ کیا ہے۔ الحمد للہ کتابچے کو دلچسپ، دلائل قرآنیہ سے مؤید اور تفہیم کے اعتبار سے بہت آسان پایا۔

اللہ تعالیٰ اس رسالے کو قبولیت عطا فرمائے عوام الناس کے عقائد کی درستگی کا ذریعہ بنائے حضرت مولانا کو دارین میں کامیابی عطا فرمائے۔ ان کی محنت و کاوش کو قبول فرمائے اور مزید اخلاص فرمائے۔

سعید احمد



## انتساب

میں اپنی اس تالیف کو حضور ﷺ اور خلفاء راشدین کے بعد اپنے والدین کی طرف منسوب کرتا ہوں جنہوں نے ہمیشہ میری دینی سرگرمیوں میں میری حوصلہ افزائی کی۔

اس کے علاوہ میں اس تالیف کو اپنے مدرسہ جامعہ اسلامیہ امداد العلوم پاپوش نگر اور جامعہ عربیہ احسن العلوم گلشن اقبال کے اساتذہ کی طرف منسوب کرتا ہوں جن کی بدولت مجھے دینی علوم کی طرف رہنمائی ہوئی۔





# بِسْمِ اللَّهِ الرَّحْمَنِ الرَّحِيمِ

نحمدہ و نصلی علی رسولہ الکریم

الحمد لله رب العالمين - والصلوة والسلام على من ارسله لامة  
الشرك والبدعة من العرب والعجم - وعلى آله واصحابه  
الذين سعوا في اشاعة التوحيد والسنة مفرنين -

اما بعد

اللہ تعالیٰ نے انسانیت کی ہدایت کیلئے انبیاء علیہم الصلوٰۃ والسلام کا سلسلہ جاری کیا انبیاء  
علیہم الصلوٰۃ والسلام کے آنے کے بعد بعض لوگوں نے ایمان قبول کیا اور بعض نے انکار کیا۔  
جتنے بھی منکرین ہوئے اگر ان میں ایک ملتی جلتی جو بات پا  
ئی گئی وہ یہ کہ منکرین باوجود خدا کے قائل ہونے کے اللہ تعالیٰ کے برگزیدہ بندوں کو بھی مشکل کشا اور  
حاجت روا مانتے رہے، اور یہ ہر دور کے منکرین سے انبیاء علیہم الصلوٰۃ والسلام کا نقطہ اختلاف رہا۔  
اسلام میں جس طرح عبادت کے لائق ہونا صرف ایک خدا کی شان ہے فوق الاسباب کسی  
کی مدد کرنا بھی بس اسی کا کام ہے، قرآن کریم ہمیں تعلیم دیتا ہے کہ ہم عبادت بھی ایک خدا کی  
کریں اور مافوق الاسباب مدد بھی صرف اسی ایک خدا سے مانگیں۔

”إِيَّاكَ نَعْبُدُ وَإِيَّاكَ نَسْتَعِينُ“

(ترجمہ) ہم تجھ ایک ہی کی عبادت کریں اور تجھ سے ہی (فوق الاسباب) مدد مانگیں۔

ہمارے دور کے بعض لوگ

قبروں سے مدد مانگنے اور اپنے نفع نقصان کی امیدیں باندھنے اور فوق الاسباب مدد



مانگنے پر وہ باقی مسلمانوں کے ساتھ نہیں ہیں۔ یہ لوگ شرک کی اس دلدل میں پھنستے جا رہے ہیں کہ انکو کوئی نکالنے کی کوشش کرے تو یہ بزرگوں کا گستاخ ہو نیکا الزام لگاتے ہیں۔ اس رسالے میں احقر نے دو دوستوں کے فرضی مکالمے کی صورت میں یہ بات سمجھانے کی کوشش کی ہے کہ مافوق الاسباب مدد کے لائق صرف اللہ اور صرف اللہ تعالیٰ کی ذات ہے اور ہمارا حاجت روا و مشکل کشا صرف اللہ تعالیٰ کی ذات پاک ہے۔ اللہ تعالیٰ اس رسالے کو قبول فرمائے اور میرے والدین، اساتذہ احقر و دیگر تمام مسلمانوں کیلئے دنیا و آخرت کی نجات کا ذریعہ بنائے۔ (آمین)



حذیفہ اور شبیر دو دوست ہیں دونوں ایک ہی دکان پر کام کرتے ہیں۔ حذیفہ کا تعلق اہلسنت والجماعت حنفی دیوبندی مسلک سے ہے جبکہ شبیر کا تعلق بریلوی مسلک سے ہے، حذیفہ ایک مرتبہ دکان کی دیوار پر ایک اسٹیکر لگا رہا تھا جس میں ”صرف یا اللہ مدد“ لکھا ہوا تھا، یہ دیکھتے ہوئے شبیر نے گفتگو کا آغاز شروع کیا۔ جو کہ ہدیہ قارئین کیا جا رہا ہے۔

شبیر:- حذیفہ یہ تم کیا لگا رہے ہو؟

حذیفہ:- ”جی“ آپ دیکھ نہیں رہے ”صرف یا اللہ مدد“ کا لکھا ہوا اسٹیکر لگا رہا ہوں۔

شبیر:- یہ تو میں بھی دیکھ رہا ہوں۔ لیکن میرے کہنے کا مقصد یہ ہے کہ اس میں ”صرف“ یا اللہ مدد کیوں لکھا ہے؟

حذیفہ:- تو آپ کے خیال میں اس اسٹیکر میں ”صرف“ نہیں ہونا چاہئے تھا

شبیر:- جی ہاں، صرف لگانے کا مطلب تو یہ ہے کہ اللہ تعالیٰ کے سوا کوئی اور مدد نہیں کر سکتا۔

حذیفہ:- جی ہاں، ہمارا عقیدہ یہ ہے کہ اللہ تعالیٰ کے سوا کوئی فوق الاسباب مدد نہیں کر سکتا۔

شبیر:- لیکن ہمارے علماء تو بتاتے ہیں کہ انبیاء اور اولیاء بھی ہماری مدد کرتے ہیں لہذا مشکل میں انھیں بھی پکار سکتے ہیں۔

حذیفہ:- ”جی“ اس طرح کا عقیدہ رکھنا تو شرک ہے۔

شبیر:- یا ایک تو آپ لوگ ہر بات میں شرک شرک کی رٹ لگاتے رہتے ہیں کیا ہم اللہ تعالیٰ کو نہیں مانتے۔ کیا ہم یہ عقیدہ نہیں رکھتے کہ آسمان وزمین کا خالق اللہ ہے۔ چاند اور سورج اللہ تعالیٰ نے بنائے ہیں۔

حذیفہ:- یا تم تو غصے ہو گئے، چلو کل چھٹی ہے آپ میرے گھر تشریف لائیں میں وہاں آپ کو قرآن وحدیث کی روشنی میں مکمل مسئلہ تو حید سمجھاؤں گا انشاء اللہ۔

شبیر:- چلو صحیح ہے میں بھی کچھ سوالات ذہن نشین کر کے آؤں گا۔

دوسرے روز شبیر حذیفہ کے گھر پہنچ گیا اور علیک سلیک کے بعد دونوں میں ”صرف یا اللہ مدد“



کے عنوان پر بحث شروع ہو گئی۔

شبیر:- لو حذیفہ بھائی میں حاضر ہو گیا ہوں آج تم مجھے قائل کرو یا میں تمہیں قائل کرونگا، آپ لوگ شرک شرک کی رٹ لگاتے رہتے ہیں حالانکہ میں کل بھی آپ کو کہہ چکا ہوں کہ ہم یہ عقیدہ رکھتے ہیں کہ خالق و مالک اللہ تعالیٰ کی ذات ہے۔ کیا اس کے باوجود بھی کوئی شرک کر سکتا ہے۔

حذیفہ:- بھئی جذباتی ہونی کی ضرورت نہیں میں انشاء اللہ آپ کو مطمئن کر کے بھیجوں گا یعنی آپ نے جو یہ کہا کہ ہمارا عقیدہ ہے کہ چاند سورج اللہ تعالیٰ نے بنائے۔ کائنات کا خالق و مالک اللہ ہے تو بھئی یہ سب باتیں تو مشرکین عرب بھی مانتے تھے۔ اس کے باوجود وہ شرک کی گندگی میں پڑے تھے۔

شبیر:- یہ کیا کہہ رہے ہو بھائی کیا مشرکین کائنات کا خالق و مالک و نظام کائنات چلانے والا اللہ تعالیٰ کو مانتے تھے۔ کیا آپ اس پر کچھ دلائل دے سکتے ہیں۔؟

حذیفہ:- جی ہاں مشرکین عرب اللہ تعالیٰ کو خالق و مالک، موت و زندگی دینے والا اور ساری کائنات کے نظام کو چلانے والا مانتے تھے، یہ دیکھو میرے ہاتھ میں ترجمہ والا قرآن کریم ہے، اللہ تعالیٰ فرماتا ہے۔

”وَلَيْن سَأَلْتَهُمْ مَنْ خَلَقَهُمْ لَيَقُولُنَّ اللَّهُ فَأَنَّى يُؤْفَكُونَ“

(ترجمہ) اور اگر آپ ان سے پوچھیں کہ ان کو کس نے بنایا تو وہ (مشرکین) یہی کہیں گے کہ اللہ نے پس یہ لوگ (پھر) کدھرا لٹ جاتے ہیں۔

اسی طرح دیکھو یہ سورہ عنکبوت پارہ اکیس اور آیت نمبر ۶۱ ہے اللہ تعالیٰ فرماتا ہے۔

”وَلَيْسَ سَأَلْتَهُمْ مَنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ لَيَقُولُنَّ اللَّهُ فَأَنَّى يُؤْفَكُونَ“

(ترجمہ) اور اگر آپ ان (مشرکین) سے پوچھیں کہ وہ کون ہے جس نے آسمان و زمین کو پیدا کیا اور جس نے سورج اور چاند کو کام میں لگا رکھا ہے تو وہ (مشرکین) لوگ یہی کہیں گے کہ وہ



اللہ ہے پھر کہاں لٹے جا رہے ہیں۔ یہ دیکھو سورہ یونس پارہ نمبر ۱۱ آیت ۳۱ رکوع ۴ پر اللہ تعالیٰ کا ارشاد ہے کہ

”قُلْ مَنْ يُرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَمُخْرِجُ الْمَيِّتِ مِنَ الْحَيِّ وَمَنْ يُدْبِرُ الْأُمْرَ فَسَيَقُولُونَ اللَّهُ فَقُلْ أَفَلَا تَتَّقُونَ“

(ترجمہ) آپ ان (مشرکوں) سے کہئے کہ (بتلاؤ) وہ کون ہے جو تم کو آسمان و زمین سے رزق پہنچاتا ہے یا (یہ بتاؤ) کہ وہ کون ہے جو (تمہارے) کانوں اور آنکھوں کا مالک ہے، اور وہ کون ہے جو جاندار کو بے جان سے نکالتا ہے اور بے جان کو جاندار سے نکالتا ہے اور جو تمام کاموں کی تدبیر کرتا ہے، پھر وہ (مشرکین) ضرور جواب میں یہی کہیں گے کہ اللہ نے، تو ان سے کہئے کہ پھر تم (شرک) سے کیوں پرہیز نہیں کرتے۔

اسی طرح مشرکین عرب نیک اعمال بھی کیا کرتے تھے چنانچہ قرآن کریم میں سورہ انعام آیت نمبر ۱۳۶ پر اللہ تعالیٰ فرماتے ہیں،

”وَجَعَلُوا لِلَّهِ مِمَّا زَرَأُوا مِنَ الْخَرْثِ وَالْأَنْعَامِ نَصِيبًا فَقَالُوا هَذَا لِلَّهِ بِزَعْمِهِمْ وَهَذَا لِشُرَكَائِنَا“

(ترجمہ) اور اللہ تعالیٰ نے جو کھیتی اور مویشی پیدا کئے ہیں ان لوگوں (مشرکین) نے ان میں سے کچھ حصہ اللہ کا مقرر کیا ہے اور اپنے خیال میں کہتے ہیں کہ یہ تو اللہ کا حصہ ہے اور یہ ہمارے شریکوں کا حصہ ہے۔

تو آپ نے دیکھا میرے بھائی کہ مشرکین اللہ تعالیٰ کے نام کی زکوٰۃ بھی دیا کرتے تھے اسکے علاوہ آپ کو یہ بات بھی سن کر حیرانگی ہوگی کہ مشرکین عرب اپنے بچوں کا ختنہ بھی کیا کرتے تھے چنانچہ حجۃ اللہ البالغہ جلد اول میں شاہ ولی اللہ نے مشرکین کے بچوں کے ختنے کا ذکر کیا ہے۔ اب میں آپکو مشرکین عرب کے کچھ اور نیک اعمال بتلاتا ہوں کہ باوجود اللہ تعالیٰ



کے ساتھ شرک کرنے کے شرکین نیک اعمال بھی کرتے تھے۔

### **مشرکین اور عقیقہ:-**

مشرکین بچوں کا عقیقہ بھی کیا کرتے تھے۔ (ملاحظہ فرمائے مستدرک جلد ۴

صفحہ نمبر ۲۲۸)

### **مشرکین اور عمرہ:-**

حضرت ثمامہ رضی اللہ تعالیٰ عنہ نے حالت کفر میں عمرہ کا احرام

باندھا اور قبول اسلام کے بعد حضور اکرم صلی اللہ علیہ وسلم سے دریافت کیا تو آپؐ نے فرمایا عمرہ پورا کرو (نسائی شریف جلد نمبر ۱ صفحہ نمبر ۲۳)۔

### **مشرکین اور اعتکاف:-**

حضرت عمرؓ فرماتے ہیں کہ میں نے آپ ﷺ سے سوال کیا کہ میں نے

ایام جاہلیت میں اعتکاف کی نذر مانی تھی کہ مسجد میں بیٹھوں گا لیکن نہ بیٹھ سکا آپ ﷺ نے فرمایا نذر پوری کرو (بخاری جلد نمبر ۱ صفحہ نمبر ۲۷۴)۔

### **مشرکین اور طواف بیت اللہ:-**

مشرکین بیت اللہ کا طواف بھی کرتے تھے اور طواف کرتے وقت یہ تلبیہ

پڑھتے تھے۔

”لَبَّيْكَ لَا شَرِيكَ لَكَ إِلَّا شَرِيكًا هُوَ لَكَ تَمْلِكُهُ وَمَا مَلَكَ“

(ترجمہ) ہم حاضر ہیں تیرا کوئی شریک نہیں مگر وہ شریک جو تیرا (مقرر کردہ) ہے تو اس کا مالک ہے

وہ مالک نہیں۔ (صحیح مسلم جلد نمبر ۱ صفحہ نمبر ۲۲۴)

### **مشرکین روزہ بھی رکھتے تھے:-**

مشرکین عرب عاشورہ کا روزہ بھی رکھتے تھے۔

(بخاری صفحہ نمبر ۲۶۸)



## مشرکین عرب اور بیت اللہ کی تعمیر:-

مشرکین مکہ نے مسجد حرام کی تعمیر بھی کی تھی اور اس میں جس طرح احتیاط کی وہ بھی قابل دید ہے۔ چنانچہ ابو وہب بن عابد مسجد حرام کا متولی تھا اس نے اعلان کیا تھا کہ مسجد حرام کی تعمیر میں حلال مال ہی لگایا جائے گا لہذا کوئی شخص حرام کار عورتوں کی آمدنی سود کی رقم اور دیگر ظلم سے حاصل کی ہوئی رقم چندہ میں ہرگز نہ دے۔ (عمدة لقاری علی البخاری جلد نمبر ۱ صفحہ نمبر ۲۱۵)

## مشرکین فرشتوں پر بھی ایمان رکھتے تھے:-

شاہ ولی اللہ نے حجة اللہ البالغہ جلد اول صفحہ نمبر ۱۲۵ پر تحریر فرمایا ہے کہ مشرکین کا اعتقاد تھا کہ اللہ تعالیٰ کی ایک مقرب اور برگزیدہ مخلوق ہے جن کو ملائکہ کہا جاتا ہے وہ نافرمانی نہیں کرتے۔ پس آپ نے دیکھا شبیر بھائی کہ مشرکین عرب روزی دینے والا، زندہ مردہ کرنے والا، آسمان وزمین کا پیدا کرنے والا، چاند و سورج کو مسخر کرنے والا اللہ تعالیٰ ہی کو مانتے تھے اور صرف یہی نہیں بلکہ وہ نیک اعمال مثلاً زکوٰۃ دینا، عقیقہ کرنا، عمرہ کرنا وغیرہ جیسے نیک اعمال بھی کرتے تھے۔

## مشرکین عرب مشرک کیوں تھے؟

شبیر:- حذیفہ بھائی یہ باتیں تو پہلی مرتبہ آپ کے منہ سے سنیں ہیں کہ مشرکین اللہ تعالیٰ کو مانتے تھے اور نیک اعمال بھی کرتے تھے۔ لیکن یہ بات میری سمجھ میں نہیں آ رہی کہ پھر وہ مشرک کیوں ٹھہرے، یعنی کیا وجہ ہے کہ ان کو مشرکین کہا جاتا ہے۔

حذیفہ:- جی ہاں اب آپ اصل بات کی طرف آئے ہیں نا، باوجود کہ خدا تعالیٰ کے وجود کے قائل ہونے اور نیک اعمال کے کرنے کے وہ مشرکین جس وجہ سے ٹھہرے وہ بات قرآن کریم میں خود اللہ تعالیٰ نے بیان کی ہے کہ

”إِذَا قِيلَ لَهُمْ لَا إِلَهَ إِلَّا اللَّهُ يَسْتَكْبِرُونَ“ (سورة صفت پارہ ۲۳ آیت ۳۵)



(ترجمہ) جب ان (مشرکین) سے کہا جائے اللہ کے سوا کوئی مشکل کُشا نہیں تو وہ سرکشی (شرک) کرتے ہیں۔

اس آیت کریمہ سے معلوم ہوا کہ مشرکین اللہ تعالیٰ کو خالق اور مالک ماننے کے باوجود صرف اللہ تعالیٰ کو الہ تسلیم کرنے سے انکار اور غرور کرتے تھے بھی تو اللہ تعالیٰ نے قرآن کریم میں فرمایا ”لَا تَتَّخِذُوا إِلَهَيْنِ اثْنَيْنِ إِنَّمَا هُوَ إِلَهٌ وَاحِدٌ“ (پ ۱۴ انحل رکوع ۷)

(ترجمہ) تم دو الہ نہ بناؤ الہ تو صرف ایک وہی ہے۔

شبیر بھائی آپ دیکھیں یہاں اللہ نے یہ نہیں فرمایا کہ تم دو خالق اور دو خدا نہ بناؤ بلکہ ارشاد دیوں ہوتا ہے کہ تم دو الہ نہ بناؤ کیونکہ مشرکین اپنا اور زمین و آسمان کا خالق صرف اللہ تعالیٰ ہی کو مانتے تھے لیکن ایک الہ کے قائل نہیں تھے بلکہ متعدد الہ مانتے تھے۔ یہی وجہ ہے کہ رسول اللہ ﷺ اور صحابہؓ کو اسی کلمہ لا الہ الا اللہ کو بیان کرنے کی وجہ سے طرح طرح کی آزمائشوں سے گزرنا پڑا۔ چنانچہ رسول اللہ ﷺ کو صادق و امین کہنے والے اور آپ ﷺ کی عزت و احترام کرنے والے کفار قریش جب فاران کی چوٹی پر رسول اللہ ﷺ کو زبانِ اطہر سے ”قولوا لا الہ الا اللہ تفلحوا“ کی سدا سنتے ہیں تو عزت و احترام کے پہلوؤں کو پس پشت ڈال کر آپ ﷺ کے جانی دشمن بن جاتے ہیں کیونکہ مشرکین الہ کے معنی کو بہت اچھی طرح سمجھتے تھے کہ صرف ایک اللہ تعالیٰ کو الہ یعنی مشکل کُشا ماننے کی صورت میں انکے معبود باطلہ کے الہ ہونے کی نفی ہوتی ہے۔ لہذا مشرکین عرب مشرک اس وجہ سے ٹھہرے کہ وہ الہ یعنی مشکل کُشا صرف ایک اللہ کو نہیں مانتے تھے بلکہ اس کے ساتھ اوروں کو بھی الہ اور مشکل کُشا مانتے تھے اور غیروں کو بھی پکارتے تھے جیسا کہ طبقات ابن سعد جلد ۲ صفحہ نمبر ۴۲ پر مذکور ہے غزوہ احد میں ہے کہ

”نَادَى الْمُشْرِكُونَ بِشِعَارِهِمْ يَا لِلْعُزَّىٰ يَا هُبَل“

(ترجمہ) مشرکین نے اپنے معمول کے مطابق اے عزى، اے هبل کو پکارا۔

تو آج بھی بعض لوگ اللہ تعالیٰ کو خالق، مالک اور رازق تو سمجھتے ہیں لیکن الہ اور مشکل کُشا



صرف ایک اللہ کو نہیں بلکہ غیر اللہ کو بھی سمجھتے ہیں۔

شیر:۔ لیکن ہم تو لا الہ الا اللہ پڑھتے ہیں کیا اس کلمے کے پڑھنے کے بعد بھی کوئی مشرک ہو سکتا ہے۔

حذیفہ:۔ جی ہاں قرآن کریم میں اللہ تعالیٰ کا ارشاد ہے کہ

”وَمَا يُؤْمِنُ أَكْثَرُهُمْ بِاللَّهِ إِلَّا وَهُمْ مُشْرِكُونَ“ (سورۃ یوسف پارہ ۱۳ آیت ۱۰۶)

(ترجمہ) اللہ پر اکثر ایمان لانے والے بھی شرک کرتے ہیں۔

اب اگر کوئی زبان سے تو اس کلمے کو پڑھے لیکن کلمے کے معنی و مفہوم کو نہ مانے تو کلمہ پڑھنے کا کیا فائدہ۔ کلمے میں اقرار ہے کہ لا الہ الا اللہ کوئی مشکل کشا نہیں، بگڑی بنانے والا نہیں، حاجت روا نہیں، پریشانی دور کرنے والا نہیں مگر صرف اللہ۔ اب کوئی اللہ تعالیٰ کے علاوہ بھی کسی کو مشکل کشا، حاجت روا اور پریشانی دور کرنے والا سمجھے تو لاکھ مرتبہ کلمے کو زبان سے پڑھنے کے باوجود بھی کلمے کے مفہوم مقصد کا انکاری ہوگا۔ دوسروں کو الہ سمجھنے کے بعد زبان سے اس کلمے پاک کو پڑھنے سے کیا فائدہ ہوگا۔

شیر:۔ لیکن ہم نے تو سنا ہے کہ لا الہ الا اللہ کا معنی اللہ کے سوا کوئی معبود نہیں ہے تو آپ نے الہ کا معنی حاجت روا، تکلیفیں دور کرنے والا کہاں سے بیان کیا ہے۔

حذیفہ:۔ آپ بالکل ٹھیک کہہ رہے ہیں کہ الہ کا معنی معبود بھی ہے۔ لیکن الہ کے اور بھی بہت سے معانی ہیں۔ یہ دیکھیں میرے ہاتھ میں تفسیر ابن عباس ہے۔ جسکے صفحہ نمبر ۵۳۹ سورہ محمد کی آیت نمبر ۱۹ کے ذیل میں مذکور ہے کہ

”إِنَّهُ لَا إِلَهَ إِلَّا اللَّهُ لَا ضَرَّ وَلَا نَافِعَ وَلَا مَانِعَ وَلَا مُعْطَى وَلَا مُعْزٍ وَلَا مُدْلٍ إِلَّا اللَّهُ“

(ترجمہ) لا الہ الا اللہ یعنی کوئی نقصان دینے والا نہیں، کوئی نفع دینے والا نہیں کوئی نعمت روکنے والا نہیں کوئی کچھ دینے والا نہیں، کوئی عزت دینے والا نہیں کوئی ذلت دینے والا نہیں مگر



صرف اللہ۔

بھائی شبیر آپ نے دیکھا کہ الہ کے کتنے معانی ہیں ان بیان کردہ تمام صفات میں اللہ تعالیٰ کا کوئی بھی شریک نہیں، کیونکہ جب ہم نے کہا کہ لا الہ الا اللہ تو اس کلمے میں اقرار ہے کہ اللہ تعالیٰ کے سوا مشکل کُشا، حاجت روا، عزت و ذلت دینے والا کوئی نہیں۔ اسی نقطہ الہ میں اختلاف کی وجہ سے مشرکین اور مسلمانوں میں فرق ہوتا ہے کہ مسلمان صرف ایک اللہ تعالیٰ کو الہ (مشکل کُشا، حاجت روا) مانتے ہیں جبکہ مشرکین متعدد الہوں کے قائل ہوتے ہیں۔

شبیر:- بھائی حذیفہ آپ کی بات تو ٹھیک ہے کہ مشرکین عرب ایک الہ کے منکر تھے لیکن کیا آپ بتا سکتے ہیں کہ الہ کا معنی مشکل کُشا، حاجت روا اور تکلیف دور کرنے والا قرآن کریم نے بیان کیا ہے؟

حذیفہ:- جی ہاں میں آپ کو قرآن کریم سے بتلاتا ہوں ہیں کہ الہ کے معنی مشکل کُشا، حاجت روا اور تکلیف دور کرنے والا ہے۔ اور الہ کا معنی نہ سمجھنے کی صورت میں نہ تو خدا تعالیٰ کیلئے عبادت مخصوص ہو سکے گی اور نہ تو حید اور شرک کا مفہوم سمجھ میں آ سکے گا اور قرآن کریم پر یقین رکھنے کے باوجود عقیدہ نامکمل رہے گا کیونکہ الہ کا معنی نہ سمجھنے کی وجہ سے لا الہ الا اللہ کہنے والا زبان سے تو اس کلمہ کا اقرار کرتا رہے گا لیکن سینکڑوں کو الہ بناتا رہے گا اب میں آپ کو بتلاتا ہوں کہ اللہ تعالیٰ نے الہ کا معنی مشکل کُشا اور حاجت روا کہاں کہاں بتلایا ہے۔ یہ دیکھیں قرآن کریم کی سورۃ نمل رکوع نمبر ۵ پارہ ۲۰ میں اللہ تعالیٰ ارشاد فرماتا ہے۔

”اَمَّنْ يُجِيبُ الْمُضْطَرَّ اِذَا دَعَاہُ وَیُکْشِفُ السُّوءَ وَیَجْعَلُ لَکُمْ خُلَفَاءَ اِذَا رَضِیَۃً اِلَیْہِ“ مَعَ اللّٰہِ ۚ قَلِیْلًا مَّا تَذَکَّرُوْنَ

(ترجمہ) بھلا کون پہنچتا ہے بے کس کی پکار کو جب اس کو پکارتا ہے، اور دور کرتا ہے سختی اور کرتا ہے تم کو نائب اگلوں کا زمین میں کیا کوئی الہ ہے اللہ کیساتھ؟ تم بہت کم دھیان دیتے ہو۔

تو آپ دیکھیں کہ اس آیت کریمہ میں اللہ تعالیٰ نے صاف طور پر یہ فرمایا ہے کہ مجبور اور



بے کس کی پکار کو سننا اور اسکی مدد کرنا اور تکلیف اور سختی کو دور کرنا اللہ کا کام ہوتا ہے گویا فریاد رس، سختی اور تکلیف دور کرنے والا اللہ ہوتا ہے اور فرمایا اللہ مع اللہ یعنی کیا اللہ تعالیٰ کے ساتھ کوئی اور ہے یعنی تکلیفیں اور سختیاں دور کرنے والا اور فریاد رس اللہ تعالیٰ کے علاوہ کوئی اور بھی ہے اسی طرح آپ دیکھیں کہ جب حضرت یونس علیہ السلام مچھلی کے پیٹ میں تھے تو اللہ تعالیٰ کو ان الفاظ کے ساتھ پکارنے لگے۔

”لا الہ الا انت“ کوئی اللہ نہیں مگر صرف تو (پارہ ۱۷، انبیاء، رکوع ۶) مطلب یہ ہے کہ یا اللہ میں تکلیف میں ہوں اور تیرے سوا کوئی اللہ یعنی میری تکلیف دور کرنے والا اور فریاد رس نہیں۔ اے اللہ میں تکلیف اور پریشانی میں ہوں اور تیرے سوا کوئی اللہ یعنی حاجت روا اور مشکل کشا نہیں تو آپ نے دیکھا کہ اس آیت میں اللہ تعالیٰ نے بتلادیا کہ اللہ کے سوا کوئی اللہ یعنی مشکل کشا فریاد رس نہیں۔

شیر:۔ بھائی حذیفہ آپ کی ان باتوں سے تو پتہ چلتا ہے کہ مشرکین عرب اللہ تعالیٰ کے علاوہ غیر اللہ کو پکارتے تھے۔ لیکن ہم تو تکلیف میں اللہ کو بھی پکارتے ہیں۔

حذیفہ:۔ بھائی شیر آپ نے جو یہ کہا کہ ہم تو اللہ تعالیٰ کو بھی پکارتے ہیں تو اس میں جو ”بھی“ کا لفظ آ رہا ہے یہی تو وہ نقطہ ہے جس کی وجہ سے مشرکین عرب مشرک ٹھہرے۔

شیر:۔ کیا مطلب میں آپ کی بات نہیں سمجھا؟

حذیفہ:۔ بھائی اہل عرب کے مشرک ہونے کی سب سے بڑی وجہ یہی تھی کہ وہ اللہ تعالیٰ کو حاجت روا اور مشکل کشا ماننے کے ساتھ ساتھ اللہ تعالیٰ کے نیک بندوں کو بھی مشکل کے وقت غائبانہ طور پر پکارتے تھے شاید آپ یہ سمجھ رہے ہوں کہ مشرکین صرف غیر اللہ کو پکارتے تھے ایسی بات نہیں بلکہ وہ مصیبت اور سختی میں اللہ کو بھی پکارتے اور اپنے معبودانِ باطلہ کو بھی پکارتے تھے جیسا کہ مشرکین کی اسی عادت کو اللہ تعالیٰ نے قرآن، کریم میں اس طرح بیان فرمایا۔

”فَاِذَا رَكِبُوْا فِی الْفُلْکِ دَعَوْا اللّٰهَ مُخْلِصِیْنَ لِّهِ الدِّیْنَ فَلَمَّا نَجَّوْهُمْ اِلَی الْبَرِّ



إِذَا هُمْ يُشْرِكُونَ

(پارہ ۲۱ عنکبوت ۷ع)

(ترجمہ) جب یہ لوگ (مشرکین) کشتی پر سوار ہوتے تو خالص اعتقاد کر کے اللہ ہی کو پکارتے پھر جب ان کو نجات دے کر خشکی کی طرف لے آتا ہے تو وہ فوراً شرک کرنے لگتے ہیں۔ (یعنی غیر اللہ کو پکارتے)

تو آپ نے دیکھا کہ مشرکین عرب اللہ تعالیٰ کو بھی پکارتے اور اللہ کے نیک بندوں کو بھی پکارتے تھے۔

بھائی شبیر آپ ناراض نہ ہوں تو میں یہ بات آپ سے کہہ دوں کہ جس طرح آج صرف ایک اللہ تعالیٰ کو مدگار مانا جائے تو بعض لوگ انکار کرتے ہیں لیکن جب اللہ تعالیٰ کے ساتھ اس کے برگزیدہ بندوں کو پکارا جائے تو پھر مانتے ہیں یہی خصلت مشرکین عرب کی بھی تھی چنانچہ اللہ تعالیٰ نے فرمایا۔

”ذَلِكُمْ بِأَنَّهُ إِذَا دُعِيَ اللَّهُ وَحْدَهُ كَفَرْتُمْ وَإِنْ يُشْرِكْ بِهِ تُؤْمِنُونَ فَاعْلَمُوا أَنَّهُ  
الْعَلِيِّ الْكَبِيرَةِ“ (پارہ ۲۴ المؤمن ۲ع)

(ترجمہ) وجہ اس کی یہ ہے کہ جب صرف اللہ تعالیٰ کو پکارا جاتا تھا تو تم (مشرکین) انکار کرتے تھے اور اگر اس کیساتھ کسی کو شریک کیا جاتا تھا تو تم (مشرکین) مان لیتے تھے سو اس پر یہ فیصلہ اللہ کا ہے جو عالیشان (اور) بڑے رتبے والا ہے۔

اسی طرح اللہ تعالیٰ دوسری جگہ ارشاد فرماتے ہیں

”وَإِذَا ذَكَرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ  
وَإِذَا ذَكَرَ الَّذِينَ مِنْ دُونِهِ إِذَا هُمْ يَسْتَبْشِرُونَ“ (پارہ ۲۴، زمر، ۵ع)

(ترجمہ) اور جب اکیلے اللہ کا ذکر کیا جاتا ہے تو ان لوگوں (مشرکین) کے دل منقبض ہوتے ہیں جو آخرت کا یقین نہیں رکھتے اور جب اس کے سوا اوروں کا ذکر کیا جاتا ہے تو اس وقت



وہ (شرکین) خوش ہو جاتے ہیں۔

تو دیکھا آپ نے کہ شرکین عرب صرف ایک اللہ کو پکارنے پر ناراض ہوتے تھے لیکن جب اللہ تعالیٰ کے ساتھ اوروں کو بھی پکارا جاتا تو خوش ہوتے تھے اور معاملہ آج بھی کچھ اسی طرح کا ہے۔

### کیا بیوی بچوں کو پکارنا شرک ہے؟

شعیر:- آپ کی ان باتوں سے تو اندازہ ہو رہا ہے کہ اللہ کے علاوہ کسی اور کو پکارنا شرک ہے تو آپ اپنے گھریلو کام کاج کے لئے بیوی اور بچوں کو بھی پکارتے ہوں گے ان کو بلاتے ہوں گے ان سے اور اپنے دیگر دوستوں سے اپنے مختلف کاموں میں مدد لیتے ہوں گے تو کیا یہ شرک نہیں ہے؟

حذیفہ:- ہاں بھائی اب آپ اپنے مشہور سوال کی طرف آئے ہو جو کہ آپ کے حلقے میں بہت زیادہ اٹھایا جاتا ہے تو ذرا اچھی طرح اس اشکال کو بھی سمجھ لیجئے کہ شرک کس پکار کو کہتے ہیں؟ چنانچہ الشیخ ابوبکر بن محمد عارف خویر فرماتے ہیں کہ

الشرك هو اعتقاد ان لغير الله اثرأ فوق ما وهبه الله من الاسباب الظاهرة وان لشي من الشياء سلطانا عما خرج عن قدرة المخلوقين (مال بدنه منحه الطبع معمر)

ترجمہ!

شرک اس اعتقاد کا نام ہے جو غیر اللہ کے متعلق یوں قائم کر لیا جائے کہ غیر اللہ کا ان ظاہری اسباب سے بالاتر اثر ہے جن کو اللہ تعالیٰ نے ظاہری اسباب قرار دیا ہے اور یہ کہ کسی چیز کا اس شے پر تسلط ہے جو مخلوق کی قدرت سے خارج ہے۔

اس سے ثابت ہو کہ استعانت ظاہری اور ماتحت الاسباب جائز اور درست ہے۔ اس سے پتہ چلا کہ شرک وہ پکار ہے کہ آپ کسی کو اس حالت میں پکار رہے ہیں کہ وہ (جس کو پکارا جا رہا ہے) آپ سے کوسوں میل دور ہے اور آپ کا یہ عقیدہ ہو کہ میں جس کو پکار رہا ہوں وہ جہاں کہیں



بھی ہو میری پکار سنتا ہے اور اسکے ساتھ ساتھ وہ میری ہر قسم کی تکلیف اور سختی دور کر سکتا ہے اور اب آپ مجھے یہ بتائیں کہ جب کوئی اپنی بیوی یا بچوں کو پکارتا ہے یا اپنے کسی کام کے لئے ان کی مدد لیتا ہے تو کیا اس کا یہ عقیدہ ہوتا ہے کہ میرے بیوی بچے یا دوست احباب دنیا کے جس کو نے میں بھی ہوں تو میری آواز سن لیں گے اور میری تکلیف اور سختی دور کر لیں گے۔

ظاہر ہے کہ کوئی بھی شخص اپنی بیوی، بچوں اور دوست احباب کے بارے میں یہ عقیدہ نہیں رکھتا۔ اور اگر بیوی، بچوں یا دوست احباب میں سے کسی کا انتقال ہو جاتا ہے تو کوئی بھی ان کو تکلیف اور مصیبت میں نہیں پکارتا جب کہ اللہ تعالیٰ کے ساتھ شرک کرنے کی صورت میں مشرک اپنے معبودانِ باطلہ کو اسی عقیدہ کے ساتھ پکارتا ہے کہ میں جہاں کہیں بھی ہوں جس حالت میں بھی ہوں وہ (غیر اللہ) مجھے دیکھ رہا ہے اور میری پکار بھی سنتا ہے تو آپ بتائیں کہ یہ عقیدہ اسلام کے عین مطابق ہے یا شرک ہے حالانکہ ایک مسلمان کا عقیدہ یہ ہونا چاہئے کہ عالم الغیب ہر چیز کا جاننے والا اور متصرف صرف اللہ تعالیٰ ہے اور دنیا میں جب ایک دوسرے سے کسی کام میں مدد لی جاتی ہے تو وہ معاملہ ماتحت الاسباب کا ہے کہ اللہ تعالیٰ نے دنیا کو اسباب کے ساتھ جوڑا ہے چنانچہ قرآن کریم میں اللہ تعالیٰ نے فرمایا

”وَتَعَاوَنُوا عَلَى الْبِرِّ وَالتَّقْوَىٰ“

(ترجمہ) نیکی اور تقویٰ کے کاموں میں ایک دوسرے کی مدد کرو۔

اب یہاں پر اللہ تعالیٰ نے جو آپس میں نیکی کے کاموں میں ایک دوسرے کے ساتھ تعاون اور مدد کا جو حکم دیا ہے وہ اسی ماتحت الاسباب کے قبیل سے ہے۔

اسی طرح حضرت عیسیٰ علیہ السلام نے اپنے حواریوں سے فرمایا تھا

”مَنْ أَنْصَرَنِي إِلَى اللَّهِ“ (پ ۲۸ ص ۱)

(ترجمہ) کوئی اللہ کے دین کیلئے میری مدد کریگا۔



اب یہاں ماتحت الاسباب مدد ہے یعنی میں جو دین کا کام کر رہا ہوں اللہ تعالیٰ کے دشمنوں کے خلاف لڑ رہا ہوں اس معاملے میں میری کون مدد کریگا؟ یہاں حضرت عیسیٰ دین کے کاموں میں اپنے حواریوں سے تعاون کی درخواست کر رہے ہیں۔ یہ مراد نہیں کہ غائبانہ مدد کے لئے اپنے حواریوں کو پکار رہے ہیں۔

یوں ہی حضرت ذوالقرنین کا واقعہ ہے کہ جب ایک علاقے میں پہنچے تو علاقے والوں نے یاجوج ماجوج کے پریشان کرنے کی بات کہی کہ یاجوج ماجوج نے پوری بستی کو پریشان کیا ہو اے آپ اس کے لئے کوئی تدبیر کریں تو حضرت ذوالقرنین نے ایک مضبوط دیوار یا جوج ماجوج کی بستی کے گرد بنانے کا ارادہ کیا تو قوم سے فرمایا  
 ”فَاعِينُونِي بِقُوَّةٍ“ (سورہ کہف پارہ ۱۶ آیت ۹۵)  
 (ترجمہ) میرا تعاون کرو قوت کے ساتھ۔

اب یہاں حضرت ذوالقرنین نے جو قوم سے تعاون و مدد کی درخواست کی تھی وہ ماتحت الاسباب ہے کہ اس دیوار کے بنانے میں میرے ساتھ تعاون کرو۔ مصالہ تیار کرو۔ پتھر توڑو وغیرہ وغیرہ۔  
 اب یہاں جو قوم سے مدد مانگی وہ غائبانہ مدد نہیں بلکہ اسباب کے ساتھ تھی لہذا اگر اس طرح ماتحت الاسباب غائبانہ پکار کے بغیر کسی کو تعاون کا کہنا شرک ہوتا تو حضرت عیسیٰ علیہ السلام اور حضرت ذوالقرنین کبھی بھی اپنی اپنی قوم سے تعاون کی اپیل نہ کرتے۔ تو بھائی شبیر آپ نے دیکھا کہ ماتحت الاسباب کسی کو پکارنا یہ شرک نہیں بلکہ اسباب کے بغیر کسی غائب کو اس کے سننے کی نیت سے پکارنا یہ شرک ہے۔

آپ دیکھیں کہ رسول ﷺ نے کبھی مشرکین مکہ کو مشرک اس وجہ سے نہیں فرمایا کہ وہ ایک دوسرے کو پکارتے تھے اور صحابہ اکرامؓ بھی اپنے دنیاوی کاموں میں اپنے قریب کھڑے دوستوں بیوی اور بچوں کو تعاون کے لئے بلاتے تھے اس طرح کی پکار اور مدد سے آپ ﷺ نے کبھی بھی منع نہیں فرمایا بلکہ جب مشرکین مکہ اپنے معبودوں مثلاً لات، عزیٰ، یغوث وغیرہ کو



غائبانہ پکارتے تھے تو آپ ﷺ نے ساری زندگی اسی پکار کا رد کیا اور اسی کو شرک قرار دیا چنانچہ ایک مرتبہ آپ ﷺ پوچھا گیا کہ

”ای الذنب اکبر عند الله قال ان تدعوا لله ندأ وهو خلقك“

(ترجمہ) کون سا گناہ اللہ کے نزدیک سب سے بڑا ہے آپ ﷺ نے فرمایا کہ تو کسی اور کو پکارے حالانکہ تجھے اللہ نے پیدا کیا ہے۔

شیر:۔ حذیفہ یہ ماتحت الاسباب اور مافوق الاسباب سے کیا مراد ہے؟

حذیفہ:۔ بھائی میں نے آپ کو ابھی بتایا تو ہے کہ اگر کوئی شخص سامنے موجود ہے آپ اس کو پکار رہے ہیں اس سے کسی کام میں تعاون طلب کر رہے ہیں تو یہ ماتحت الاسباب پکار ہوئی اور کوئی ذات سامنے موجود نہیں ہے آپ سے غائب کو سول میل دور ہے اور آپ اس نیت سے اس کو پکار رہے ہیں کہ وہ ذات میری آواز سن لے گی اور میری تکلیف دور کر دے گی یہ مافوق الاسباب پکار ہوئی یہی پکار شرک ہے

لیکن اگر کوئی شخص کسی کے عشق و محبت میں اس کو پکارتا ہے جس طرح عشاق اپنے محبوبوں کو بطور تخیل کے پکارتے ہیں اور جس طرح ایک ماں کا بیٹا مر جائے تو وہ ماں بیٹے کی محبت میں اس کو پکارتی ہے۔ حالانکہ ماں کا یہ نظریہ نہیں ہوتا کہ میرا بیٹا قبر میں میری پکار سن رہا ہوگا۔ بس وہ اپنی ماما کی پیاس بجھانے کیلئے پکارتی ہے اور جس طرح شاعر خیال کی دنیا میں ڈوب کر کبھی محبوب کو اور کبھی بادِ صبا و پہاڑوں کو پکارتے ہیں اس میں یہ نظریہ نہیں ہوتا کہ مخاطب ان کی آواز سن رہا ہے۔ چنانچہ اس نظریہ کے تحت اگر کوئی کسی کو پکارتا ہے تو یہ صحیح ہے، کیونکہ پکارنے والے کا مقصد اسکو آواز پہنچانا نہیں ہوتا۔

### علاج کروانا شرک نہیں بلکہ سنت ہے

شیر:۔ چلو یہ بات تو آپ کی میرے سمجھ میں آگئی کہ بیوی، بچوں اور دوستوں سے دنیا کے کاموں میں مدد مانگنا اسباب کے طور پر ہے لیکن یہ بات سمجھا دیں کہ بیماری کی صورت میں آپ ڈاکٹر



سے علاج کروانے کیوں جاتے ہیں پھر تو یہ ڈاکٹر سے علاج کروانا بھی شرک ہوا۔

حذیفہ:- بھائی میں نے ابھی آپ کو یہ سمجھایا ہے کہ دنیا کو اللہ تعالیٰ نے اسباب کے ساتھ جوڑا ہے اب رہی جو ڈاکٹر کی بات تو کوئی بھی یہ عقیدہ نہیں رکھتا کہ میں جہاں کہیں بھی ہوں اور جس حالت میں بھی ہوں ڈاکٹر میری پکار سنتا ہے اور میری سختی دور کرنے پر قادر ہے اور ڈاکٹر کے پاس جو علاج کروایا جاتا ہے تو علاج کروانے والے کا یہ عقیدہ ہرگز نہیں ہوتا کہ ڈاکٹر میری تکلیف اور سختی دور کرنے کا اختیار رکھتا ہے جبکہ اللہ تعالیٰ کے برگزیدہ بندوں کو بعض لوگ اس عقیدہ کے ساتھ پکارتے ہیں کہ وہ ہماری ہر حالت کو جانتے ہیں اور ہماری تکلیف دور کرنے پر ہر طرح کا اختیار رکھتے ہیں دوسری بات یہ ہے کہ علاج کروانا تو ایک سنت عمل ہے۔ چنانچہ آنحضرت صلی اللہ علیہ وسلم کا ارشاد ہے ”ما انزل اللہ داء الا انزل له شفاء“ (بخاری جلد دوم، ص ۸۴۸)

(ترجمہ) اللہ تعالیٰ نے کوئی بیماری بھی نازل نہیں کی جس کے لئے کوئی دوا پیدا نہ کی ہو۔

اور ایک جگہ رسول اللہ صلی اللہ علیہ وسلم نے یہ بھی فرمایا

”یا عباد اللہ تد اووا فان لم یضع داء الا وضع له شفاء او غیر داء واحد الھرم“ (مشکوٰۃ، ص ۳۸۸)

(ترجمہ) اے اللہ کے بندوں علاج کیا کرو کیونکہ اللہ تعالیٰ نے کوئی بیماری ایسی پیدا نہیں کی جس کے لئے شفاء پیدا نہ کی ہو سو اے بڑھاپے کی بیماری کے۔

اب دیکھیں اگر علاج کروانا شرک ہوتا تو رسول اللہ صلی اللہ علیہ وسلم کبھی علاج کروانے کا حکم نہ دیتے۔ چنانچہ کوئی شخص ڈاکٹر یا حکیم کے پاس علاج کروانے جا رہا ہے تو وہ تو سنت پر عمل پیرا ہو رہا ہے۔

اسکے علاوہ آپ دیکھیں کہ جب تک ڈاکٹر زندہ ہے تو ہر ایک اس سے علاج کرواتا ہے اپنی نبض دکھاتا ہے اس سے دوا لیتا ہے لیکن فرض کریں کہ اگر ڈاکٹر کا انتقال ہو جائے تو کیا



کوئی بھی مریض ڈاکٹر کی قبر یا اس کے کلینک میں جا کر اس کو مدد کیلئے پکارے گا؟ ہرگز نہیں بلکہ ہر ایک جانتا ہے کہ اب ڈاکٹر ہمارا نہ علاج کر سکتا ہے نہ ہی ہماری تکلیف دور کر سکتا ہے اور نہ ہماری فریاد سنتا ہے جبکہ بعض لوگ جو اولیاء اللہ کو انکی زندگی یا انتقال کے بعد پکارتے ہیں تو ان کا یہ عقیدہ ہوتا ہے کہ وہ حضرات انکی فریاد سنتے ہیں اور انکی مشکلات حل کرتے ہیں۔

شبیر:- بھائی حذیفہ ماشاء اللہ آپ نے میرے کئی اشکالات دور کئے ہیں ایک اور سوال میرے ذہن میں ہے اگر اجازت ہو تو پوچھ سکتا ہوں؟

حذیفہ:- جی ہاں بالکل آپ خوشی سے پوچھیں میں انشاء اللہ پوری کوشش کروں گا کہ آپ کے سوال کا جواب دوں۔

**مشرکین عرب بتوں کو نہیں بلکہ اولیاء کو پکارتے تھے**

شبیر:- بھائی اشکال یہ ہے کہ مشرکین عرب تو محض بتوں اور پتھر کی بے جان مورتوں کی عبادت کرتے اور مشکل کے وقت انہی بتوں اور بے جان مورتیوں کو پکارتے تھے جبکہ ہم تو اللہ تعالیٰ کے نبیوں، ولیوں اور اماموں کو مدد کیلئے پکارتے ہیں تو یہ شرک کیسے ہوا۔ تو کیا آپ بتا سکتے ہیں کہ انبیاء اور اولیاء کو پکارنا مشرکین عرب کا فعل تھا؟

حذیفہ:- بھائی شبیر یہ آپ نے بہت ہی اہم سوال پوچھا ہے اسی نقطہ کو نہ سمجھنے کی وجہ سے سینکڑوں افراد شرک کی دلدل میں پھنسے ہیں کیوں کہ آج تک کئی لوگ اس حقیقت کو نہیں سمجھ سکے کہ مشرکین عرب بتوں کو نہیں بلکہ اللہ کے برگزیدہ بندوں کو پکارتے تھے دنیا میں کبھی کوئی مشرک ایسا نہیں گزرا جس نے محض لکڑی، پتھر یا اینٹ کی بے جان مورت کو الہ بنایا ہو اور پتھر یا بتوں کو مشکل کے وقت پکارا ہو۔

شبیر:- یہ آپ کیا کہہ رہے ہیں کیا مشرکین عرب مشکلات میں اللہ تعالیٰ کے برگزیدہ بندوں کو پکارتے تھے؟



حذیفہ:- جی ہاں جب بھی کبھی مشرکین نے تصویر یا مجسمہ بنایا ہے تو وہ کسی بزرگوں، پیغمبروں اور نیک بندوں کے نام اور شکل پر بنایا ہے جس قوم کو بھی اپنے زمانے کے نیک بندوں مثلاً نبی، ولی کے ساتھ عشق ہوتا تھا تو اس کے مرنے کے بعد اس نیک بندے کی شکل و صورت کو لکڑی یا پتھر پر بنا لیتے تھے اور عقیدہ یہ رکھ لیتے تھے کہ جب ہم انکے سامنے اپنی حاجات اور مشکلات پیش کرتے ہیں تو جن نبیوں یا ولیوں کے نام پر یہ لکڑی یا پتھر کے بت ہیں یہ خدا کے حضور سفارش کروا کر ہمارا کام کر والیتے ہیں۔

بالکل اسی طرح آج کے دور میں بھی نادان لوگ قبروں اور محرم کے تعزیوں اور نیک بندوں کی تصویروں کے سامنے جھکتے اور ان کے سامنے اپنی حاجات اور مشکلات پیش کر کے یہ خیال کرتے ہیں کہ جن نیک بندوں کے نام پر یہ تعزیہ قبریں اور تصاویر ہیں یہ ہماری مشکلات دور کر سکتے ہیں۔

تو بھالی شبیر میں نے آپ کے سامنے جو یہ بات کہی کہ مشرکین عرب درحقیقت بتوں کو نہیں بلکہ اللہ تعالیٰ کے نیک بندوں کو پکارتے تھے ان بزرگوں کی شکل و صورت پر جو بت یا مورتی بنائی جاتی تھی وہ بطور توجہ اور قبلے کے طور پر سامنے رکھی جاتی تھی درحقیقت اس بت سے مانگنا مقصود نہیں ہوتا تھا بلکہ نیت یہ ہوتی کہ ہم ان بزرگوں کی شکل و صورت پر بننے والی مورتی کی تعظیم کریں گے تو وہ بزرگ خوش ہو کر ہماری مشکلات اور تکالیف دور کریں گے۔

شبیر:- بھائی حذیفہ یہ بات آپ اپنی طرف سے کہہ رہے ہیں یا آپ کے پاس کوئی دلیل بھی ہے۔

حذیفہ:- جی ہاں میرے پاس باقاعدہ اس بات کو ثابت کرنے کیلئے دلائل موجود ہیں کہ مشرکین عرب کا مقصود بت نہیں بلکہ جنکی شکل و صورت پر یہ مورتی بنائی گئی تھی وہ بزرگ مقصود تھے چنانچہ یہ دیکھو تفسیر کبیر جلد ۲۰ صفحہ نمبر ۱۴۳ پر صاحب تفسیر کبیر لکھتے ہیں

”انہ کان یموت اقوام صالحون فکانوا یتخذون تماثیل علی صورہم و



يشتغلون بتعظيمها و عرضهم تعظيم اولئك الا قوام الذين ماتوا حتى  
يكونوا شافعين لهم عند الله وهو المراد من قولهم (ما نعبدهم الا ليقدموا  
نألى الله زلفى)“

(ترجمہ) نیک (بزرگ، اولیا اللہ) لوگ مہ جاتے تو لوگ ان کی شکل و صورت پر مورتیاں گھڑ لیتے  
اور انکی تعظیم میں لگ جاتے اور اس سے ان کی غرض ان وفات پانے والے بزرگوں کی تعظیم ہوتی  
تاکہ وہ بزرگ عند اللہ ان کے سفارشی ہوں ان کے اس قول (ما نعبدہم الا۔۔) سے ان کی یہی  
مراد ہے۔

اسی طرح محدث و فقیہ متکلم اسلام سید شریف علی بن محمد الجرجانی المتوفی ۸۱۶ھ اپنی مایہ ناز کتاب شرح  
مواقف مطبوعہ لکھنؤ صفحہ نمبر ۸۰ پر تحریر فرماتے ہیں

”بل اتخذوها على انها تماثيل الانبياء اولد هاد او الحلائكة او الكو  
اكب واشتغلوا بتعظيمها على وجه العبادة تو صلا بها الى ما هو ال  
حقيقته“

(ترجمہ) بلکہ انہوں نے تو اس لئے بتوں کو الہ بنایا کہ وہ حضرات انبیاء یا تارک الدنیا عبادت گزار  
بندوں یا فرشتوں یا ستاروں کی مورتیاں ہیں اور وہ ان کی عبادت کے طور پر تعظیم کے اندر (اس لئے  
(مشغول ہو گئے تاکہ وہ اس سے الہ حقیقی تک پہنچ سکیں۔

مایہ ناز مفسر و محقق علامہ آلوسیؒ اپنی مایہ ناز تفسیر روح المعانی جلد گیارہ (ii) صفحہ ۸۸ پر  
سورۃ یونس کی ایک آیت کی تفسیر لکھتے ہوئے تحریر فرماتے ہیں۔

”كما هو المشهور وضعوها على صور رجال صالحين ذوى خطر عندهم  
رغموا انهم متى اشتغلوا بعبادتها فان اولئك الرجال ليشفعون لهم“

(ترجمہ) جیسا کہ مشہور ہے کہ انہوں (مشرکین) نے اپنے عالی مقام و ذی قدر صلحاء کی



صورت پر ان بتوں کو بنا رکھا تھا۔ اور ان (شرکین) کا خیال یہ تھا کہ جب وہ ان بتوں کی عبادت میں مشغول ہوں گے تو وہ نیک بزرگ بندے (اولیاء اللہ بارگاہ الہی میں) ان (شرکین) کی سفارش کریں گے۔

تفسیر کبیر جلد ۱ صفحہ ۵۹ پر ویعبدون من دون اللہ سالا یضرہم ولا ینفعہم کی تفسیر کرتے ہوئے صاحب تفسیر کبیر تحریر فرماتے ہیں۔

”انہم وضعوا هذا الاصنام والا وثان علی صور انبیاء ہم واکابرہم وزعموا انہم متی اشتغلوا بعبادة هذه التماثيل فان اولئك الاکابر تکون شفعاء لهم عند اللہ تعالیٰ ونظیر فی هذا الزمان اشتغال کثیر من الخلق بتعظیم قبور الاکابر اعتقاد انہم اذا اعظموا قبور ہم فانہم یكونون شفعاء لهم عند اللہ“

(ترجمہ) انہوں نے یہ بت اپنے پیغمبروں اور بزرگوں کی شکل و صورت پر بنا رکھے تھے اور ان کا خیال یہ تھا کہ جب وہ ان مورتیوں کی عبادت میں مشغول ہوں گے تو اس میں کوئی شک نہیں کہ یہ بزرگ ان کے لئے اللہ تعالیٰ کی بارگاہ میں سفارش کریں گے اور اسکی مثال اس زمانے میں یہ ہے کہ بہت سے لوگ قبروں کی تعظیم میں مشغول ہو گئے ہیں۔ ان کا اعتقاد ہے کہ جب وہ ان بزرگوں کی قبروں کی تعظیم کریں گے تو وہ قبروں والے بزرگ اللہ کے ہاں انکی سفارش کریں گے۔

اپ نے دیکھا کہ میں نے کچھ معتبر کتابوں سے آپکو یہ بتلایا ہے کہ مشرکین عرب کا مقصود لکڑی یا پتھر کی مورت نہیں تھی بلکہ جس بزرگ کے نام و شکل و صورت پر یہ مورتی بنائی جاتی تھی وہ بزرگ مقصود تھے۔

شہیر:- بھائی حذیفہ کیا آپ مجھے مزید بتلائیں گے کہ مشرکین عرب کن کن بزرگوں کو مشکلات کے وقت پکارتے تھے ان کے نام ان کی حقیقت اور مختصراً کچھ ان کا تاریخی پس منظر بتلا دیں۔



حذیفہ:- جی ہاں میں آپکو مشرکین عرب کے خود ساختہ الہوں کے نام اور ان کی کچھ حقیقت بتلاتا ہوں۔ جس سے آپکو بخوبی اندازہ ہو جائے گا کہ مشرکین عرب بتوں کو نہیں بلکہ اللہ تعالیٰ کے برگزیدہ بندوں کو پکارتے تھے چنانچہ قرآن کریم میں اللہ تعالیٰ نے حضرت نوح علیہ السلام کے زمانے میں پیدا ہونے والے پانچ بزرگوں کا ذکر کیا ہے حضرت نوح علیہ السلام کے زمانے کے مشرکین اور مشرکین عرب انہی پانچ بزرگوں کو مشکلات کے وقت پکارتے اور ان سے حاجت روائی طلب کرتے قرآن کریم کی سورہ نوح آیت نمبر ۲۳ پارہ ۲۹ میں اللہ تعالیٰ نے ان پانچ بزرگوں کا نام لیکر ان کا تذکرہ کیا ہے چنانچہ ارشاد ہوتا ہے۔

”وَقَالُوا لَا تَذَرُنَّ آلِهَتَكُمْ وَلَا تَذَرُنَّ وَدًّا وَلَا سُوَاعًا وَلَا يَغُوثَ وَيَعُوقَ وَنَسْرًا“  
(ترجمہ) اور بولے (مشرکین) ہرگز نہ چھوڑو اپنے معبودوں کو اور نہ چھوڑو یود کو اور نہ سواع کو اور نہ یغوث کو اور یعوق اور نسر کو۔ کائنات میں سب سے پہلے شرک انہی بزرگوں کا نام لیکر شروع کیا گیا چنانچہ بخاری کتاب التفسیر سورہ نوح میں ان پانچ بزرگوں کے عقیدت مندوں کے بارے میں تفصیل آئی ہے کہ جنہوں نے ان بزرگوں کے نام و شکل پر مورتیاں بنا کر ان بزرگوں کو اپنا حاجت روا اور مشکل کشا بنالیا اور ان کی عبادت کرنے لگے چنانچہ امام بخاری لکھتے ہیں۔

عبداللہ ابن عباسؓ سے روایت ہے کہ ود، سواع، یعوق، یغوث اور نسر

”اسماء رجال صالحين من قوم نوح فلما هلكوا اوحى الشيطان الى قومهم ان انصبوا الي مجالسهم التي كانوا يجلسون انصابا و سمواعا باسمائهم ففعلوا فلم تعبد حتى اذا هلك اولئك وتنسخ العلم عبادت“

(ترجمہ) یہ سب حضرت نوح علیہ السلام کی قوم کی نیک آدمیوں (اولیاء اللہ) کے نام تھے جب یہ وفات پا گئے تو شیطان نے ان کی قوم کو اور غلایا کہ جہاں یہ بزرگ بیٹھا کرتے تھے تم وہاں ان کے (نام کے) بت بنا کر نصب کر دو اور انہی بزرگوں کے نام پر انہوں نے ایسا ہی کیا جب تک وہ لوگ (بت بنانے والے) زندہ رہے ان بتوں کی عبادت نہ کی گئی مگر جب یہ لوگ



جب ۸ھ کو جناب رسول اللہ صلی اللہ علیہ وسلم نے دس ہزار قدوسیوں کی معیت میں مکہ مکرمہ فتح کیا تو اس وقت کعبۃ اللہ میں تین سو ساٹھ بت نصب تھے جن میں خصوصیت کے ساتھ ”صورۃ ابراہیم و اسمعیل فی ایدیہما من الازلام الخ“ حضرت ابراہیم اور حضرت اسمعیل علیہم الصلوٰۃ والسلام کی تصویریں بھی تھیں جن کے ہاتھوں میں لاٹری کے نیزے دکھائے گئے تھے۔

بھائی شبیر آپ نے دیکھا کہ مشرکین عرب نے حضرت ابراہیم اور حضرت اسمعیل علیہم السلام کے نام اور شکل و صورت پر مورتیاں بنائی ہوئی تھیں اب آپ کو کچھ اندازہ ہو گیا ہو گا کہ مشرکین عرب کا مقصود بت نہیں بلکہ جن کے نام اور شکل و صورت پر یہ مورتیاں تھیں وہ بزرگ مقصود تھے۔ چنانچہ مشرکین عرب کے ایک بت کا نام منات تھا جس کے متعلق علامہ سیوطی تفسیر اتقان میں لکھتے ہیں کہ منات بھی انسان کا نام تھا۔

عرب کا ایک اور مشہور بت جس کا نام ہبل تھا اسکے متعلق فیض الباری جلد ۲ صفحہ ۹۶ پر آیا ہے کہ یہ ایک بت تھا جو ہانبل کے نام پر لوگوں نے بنا رکھا تھا جس کو اس کے بھائی قانبل نے شہید کر دیا تھا اس لئے اس شہید مظالم سے عرب کے مشرک مصیبت اور تکلیف کے وقت اور خاص طور پر جنگ کے موقع پر مدد طلب کرتے تھے۔

چنانچہ بخاری جلد دوم صفحہ نمبر ۵۷۹ میں ہے کہ حضرت ابوسفیان نے بحالت کفر جنگ احد میں اُغلُ ہبل کا نعرہ بلند کیا تھا۔

اسی طرح تفسیر ابن کثیر جلد دوم صفحہ نمبر ۲۵۱ میں حضرت ہشام بن العاص الاموی سے روایت ہے کہ جب مجھے دمشق میں سفیر اور قاصد بنا کر بھیجا گیا تو میں نے شاہی تحویل میں پادریوں کے پاس حضرت آدم، حضرت نوح، حضرت ابراہیم، حضرت موسیٰ، حضرت ہارون، حضرت لوط، حضرت اخیوت، حضرت یعقوب، حضرت اسمعیل، حضرت یوسف، حضرت داؤد،



حضرت سلیمان، حضرت عیسیٰ اور حضرت محمد علیہم الصلوٰت والتسلیمات کی تصویریں اور فوٹو دیکھے تھے۔ (یہ تصویریں ہاتھ سے بنائی گئیں تھیں)

شبیر بھائی آپ نے دیکھا کہ مشرکین عرب حقیقت میں بتوں کو نہیں بلکہ جن بزرگوں کے نام اور شکل پر بت بناتے تھے ان بزرگوں کو حاجت روا اور مشکل کشا بنایا ہوا تھا یہ مشرکین اللہ کے برگزیدہ بندوں کے دنیا سے چلے جانے کے بعد ان کے نام اور شکل پر تصاویر اور بت بنا کر ان کی پوجا پاٹ کرتے تھے اور یہ تصور کرتے کہ ہم ان مورتیوں کی تعظیم کریں گے تو یہ بزرگ خوش ہو کر اللہ کے یہاں ہماری سفارش اور مدد کریں گے۔

چنانچہ صحیح بخاری جلد اول صفحہ نمبر ۶۱ میں حضرت عائشہؓ سے روایت ہے کہ حضرت ام حبیبہؓ اور ام سلمہؓ نے ایک مرتبہ فرمایا کہ ہم نے ملک حبشہ میں ایک گر جادیکھا تھا جس میں کچھ فوٹو اور تصویریں تھیں ہم نے اس کا ذکر حضور صلی اللہ علیہ وسلم کے سامنے کیا تو آپ صلی اللہ علیہ وسلم نے فرمایا۔

”قال ان اولئك اذا كان فيهم الرجل الصالح فمات بنوا على قبره مسجدا او صورا فيه تلك الصور واولئك شرار الخلق عند الله يوم القيمة“  
(ترجمہ) ان لوگوں میں جب کوئی نیک اور صالح آدمی مر جاتا تھا تو اسکی قبر پر مسجد اور تکیہ بنا دیتے تھے اور اس کا فوٹو اور تصویر بنا کر نصب کر دیتے تھے۔ وہ اللہ کے نزدیک قیامت کے دن بدترین مخلوق ہیں۔

بھائی شبیر آپ جہاں تک بھی سراغ نکالیں گے آپ کو یہی ملے گا کہ بتوں کی اصل صاحب بت اور تصویروں کی اصل صاحب تصویر تھے عقیدت مجسموں سے نہیں بلکہ جن کے نام اور صورت پر مجسمہ بنایا گیا ہے ان سے ہوتی ہے آپ ہندوؤں اور دیگر بت پرستوں سے پوچھیں ان میں مجھدار اور انصاف پسند بتائیں گے اسی نظریے سے انہوں نے اپنے مذہبی اور سیاسی بزرگوں کے نام پر بت بنائے ہیں پیتل، چاندی، لکڑی کے بے جان مجسموں سے انہیں کوئی



حقیقی لگاؤ اور محبت نہیں ان مجسموں سے جو تعلق بھی ہے وہ بزرگوں کی عقیدت کی وجہ سے ہے

چنانچہ آج بھی شیطان نے پیستہ بدلتے ہوئے بعض نادانوں کو بزرگوں کے بتوں اور مجسموں کے بجائے بزرگوں کی قبروں اور تصاویر سے وہی عقیدت رکھنی شروع کرادی جو پہلے بتوں اور مجسموں سے وہ بہرہا کرچکا ہے اسی واسطے رسول اللہ صلی اللہ علیہ وسلم مرض الوفا میں مبتلا ہوئے تو اپنے چہرہ مبارک سے بار بار کپڑا اٹھا کر یہی ارشاد فرماتے رہے کہ

”لَعَنَ اللَّهُ الْيَهُودَ وَالنَّصْرَى اتَّخَذُوا قُبُورَ أَنْبِيَائِهِمْ مَسَاجِدًا“

(ترجمہ) اللہ کی لعنت ہو یہود و نصاریٰ پر کہ جنہوں نے اپنے نبیوں کی قبروں کو سجدہ گاہ بنا دیا۔

اور ایک روایت میں یوں آیا ہے کہ قبور انبیائہم و صالحہہم کہ لعنت ہو یہود و نصاریٰ پر جنہوں نے پیغمبروں اور نیک لوگوں کی قبروں کو سجدہ گاہ بنایا۔

دنیا کا کوئی بھی عقل مند انسان اس کو باور نہیں کر سکتا کہ کسی باہوش آدمی نے کبھی شخص ایٹ اور پتھر کی عبادت کی ہو بلکہ یہ جو کچھ بھی ہوا پیغمبروں اور بزرگوں کے نام پر ہوا کسی کا مجسمہ توجہ سمجھا گیا تو کسی کی تصویر، کسی کے اٹھنے بیٹھنے کی جگہ کو تبرک سمجھ کر اسکی پرستش کی گئی۔ اور ان سے حاجت روائی کی گئی۔

شیر۔ کیا قرآن کریم میں کہیں اس بات کا ذکر ہے کہ اللہ تعالیٰ کے سوا کسی کو مت پکارو اور اللہ کے سوا کوئی تمہاری مدد نہیں کر سکتا۔

حذیفہ:- جی ہاں قرآن کریم میں متعدد مقامات پر اللہ تعالیٰ نے غیر اللہ کو پکارنے سے منع کیا ہے مثلاً سورۃ جن میں اللہ تعالیٰ کا ارشاد ہے کہ

”وَأَنَّ الْمَسْجِدَ لِلَّهِ فَلَا تَدْعُوا مَعَ اللَّهِ أَحَدًا“

(ترجمہ) اور یہ مسجدیں اللہ کے لئے ہیں پس اللہ کے ساتھ کسی کو مت پکارو۔

اسکے علاوہ اللہ تعالیٰ نے جا بجا غیر اللہ کے پکارنے سے منع کرتے ہوئے مختلف انداز میں سمجھایا ہے اس کی چند مثالیں پیش کی جاتی ہیں۔



”وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئاً وَهُمْ يُخْلَقُونَ“ (نحل ۲۴)  
(ترجمہ) یہ لوگ اللہ کے سوا جن کو پکارتے ہیں کسی چیز کو پیدا نہیں کر سکتے اور وہ خود مخلوق ہیں۔

دوسری جگہ ارشاد باری تعالیٰ ہے کہ

”وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ اِنْ تَدْعُوهُمْ لَا يَسْمَعُوا دُعَاءَكُمْ“ (پ ۲۲ فاطر ۲۴)

(ترجمہ) اور تم اس (اللہ) کے سوا جن کو پکارتے ہو وہ تو کھجور کی گٹھلی کے چھلکے کے برابر بھی اختیار نہیں رکھتے اور اگر تم ان کو پکارو تو تمہاری پکار نہیں سنیں گے۔ ایک اور جگہ ارشاد باری تعالیٰ ہے۔

”وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ اِلٰى يَوْمِ الْقِيَمَةِ وَهُمْ عَنْ دُعَائِهِمْ غَافِلُونَ“ (پ ۲۶ احقاف ۱۴)

(ترجمہ) اس شخص سے زیادہ گمراہ کون ہوگا جو اللہ کے سوا اس کو پکارتا ہے جو قیامت تک اُسے جواب نہ دے اور وہ ان کی پکار سے بے خبر ہیں

بھائی شبیر آپ نے دیکھا کہ اللہ تعالیٰ نے کس طرح اپنے علاوہ دوسروں کو پکارنے سے منع فرمایا یہ تو میں نے چند آیات آپ کے سامنے پیش کیں ورنہ تو قرآن کریم میں اور بھی متعدد مقامات پر اس قسم کی آیات موجود ہیں۔

شبیر:- حذیفہ آپ کی بیان کردہ آیات بالکل صحیح ہیں لیکن کیا ان آیات میں جو دون اللہ یا دونہ کے الفاظ آئیں ہیں جن کے معانی اللہ کے علاوہ یا اللہ کے سوا بنتے ہیں ان سے مراد توبت ہیں کہ اللہ کے سوا بتوں کو نہ پکارو کیا آپ یہ بتا سکتے ہیں کہ من دون اللہ یا من دونہ جیسے الفاظ بھی انبیاء اور اولیاء کیلئے بھی استعمال ہوئے ہوں۔

حذیفہ:- بھائی شبیر دون اللہ کا معنی اللہ کے سوا کے ہیں اب کائنات میں کوئی بھی مخلوق ہے اس کا اطلاق اللہ کے سوا پر ہوگا چاہے وہ ذوی العقول ہوں یا غیر ذوی العقول۔ میں نے جو آپ



کے سامنے آیات پڑھیں ان میں اللہ تعالیٰ نے غیر اللہ سے مافوق الاسباب استعانت سے منع فرمایا ہے اور دون کا اطلاق قرآن کریم میں انبیاء، اولیاء اور مشائخ سب کیلئے آیا ہے۔ چنانچہ ارشاد باری تعالیٰ ہے

”اتَّخِذْ وَاٰخِبَارَهُمْ وَرُهْبَانَهُمْ اَرْبَابًا مِنْ دُونِ اللّٰهِ وَالْمَسِيحِ ابْنِ مَرْيَمَ“ (سورہ توبہ پارہ ۱۰ آیت ۳۱)

(ترجمہ) ان (یہود و نصاریٰ) نے اللہ تعالیٰ کے سوا اپنے علماء، مشائخ کو رب بنا رکھا ہے اور مسیح ابن مریم کو بھی۔

اب آپ دیکھیں یہاں دون اللہ کا اطلاق کسی بت پر نہیں بلکہ یہود و نصاریٰ کے احبار، علماء و مشائخ اور حضرت عیسیٰ پر بھی ہو رہا ہے۔

ایک دوسری جگہ بھی ارشاد باری تعالیٰ ہے

”وَإِذْ قَالَ اللّٰهُ يٰعِيسٰى ابْنُ مَرْيَمَ ءِ اَنْتَ قُلْتَ لِلنَّاسِ اتَّخِذُوْنِیْ وَاٰبِیَ الْهٰٓنِیْنَ مِنْ دُوْنِ اللّٰهِ“ (مائدة)

(ترجمہ) اور جب اللہ تعالیٰ فرمائیں گے اے عیسیٰ ابن مریم کیا تو نے ان لوگوں سے کہا تھا کہ مجھے بھی اور میری ماں کو بھی معبود بنادو۔

اس آیت میں عیسیٰ اور حضرت مریم پر من دون اللہ کا اطلاق فرمایا۔

ایک اور مقام پر اللہ تعالیٰ فرماتے ہیں

”اَفَحَسِبَ الَّذِیْنَ كَفَرُوْا اَنْ یَّتَّخِذُوْا عِبَادِیْ مِنْ دُوْنِیْ اَوْلِیَاءَ“ (کہف آخری رکوع)

(ترجمہ) اب کیا سمجھتے ہیں منکر کہ ٹھہرائیں میرے بندوں کو میرے سوا حمایتی۔

اس آیت میں بھی دون اللہ کا اطلاق بتوں پر نہیں اللہ تعالیٰ کے بندوں پر ہوا ہے اللہ کے بندوں میں سب سے برگزیدہ انبیاء اور اولیاء ہیں۔ ایک اور مقام پر ارشاد باری تعالیٰ ہے

”اِنَّ الَّذِیْنَ نَذَرُوْا عٰوْنَ مِنْ دُوْنِ اللّٰهِ عِبَادَ“ (سورہ اعراف پارہ ۹ آیت ۱۹۳)



(ترجمہ) جن کو تم پکارتے ہو اللہ کے سوا وہ بندے ہیں تم جیسے۔  
 اس آیت کریمہ میں بھی دون اللہ (اللہ کے سوا) کا اطلاق بندوں پر ہوا ہے۔  
 ایک اور مقام پر ارشاد باری تعالیٰ ہے

”وَالَّذِينَ يَدْعُونَ مِن دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ أَمْوَاتٌ غَيْرُ أَحْيَاءٍ وَمَا يَشْعُرُونَ أَيَّانَ يُبْعَثُونَ“ (سورہ نحل پارہ ۱۲ آیت ۲۰-۲۱)

(ترجمہ) اور جن کو (مشرکین) پکارتے ہیں اللہ کے سوا کچھ پیدا نہیں کرتے اور وہ خود پیدا کئے ہوئے ہیں مردے ہیں جن میں جان نہیں اور نہیں جانتے (قبروں سے) کب اٹھائے جائیں گے۔

بھائی شبیر آپ خود سوچیں کہ اس آیت کریمہ میں کتنی وضاحت سے اللہ تعالیٰ نے فرمایا کہ جن کو میرے سوا پکارا جاتا ہے وہ تو یہ بھی نہیں جانتے کہ اپنی قبروں سے کب اٹھیں گے اب آپ مجھے بتائیں کہ قبروں سے بت اٹھیں گے یا انسان لہذا میری ان تمام بیان کردہ آیات میں من دون اللہ (اللہ کے سوا) کا اطلاق اللہ تعالیٰ کے انبیاء اور اولیاء پر ہوا ہے لہذا وضاحت سے یہ بات معلوم ہوئی کہ اللہ تعالیٰ کے سوا کسی بھی برگزیدہ بندے کو نہیں پکار سکتے۔ آپ مجھے بتائیں کہ عیسائی مشکل میں حضرت عیسیٰ علیہ السلام کو پکارتے ہیں اور یہودی حضرت عزیر علیہ السلام کو، تو یہ دونوں مقدس ہستیاں کیا بت ہیں؟ نہیں بلکہ یہ دونوں نبی ہیں آپ مجھے بتائیں کہ یہودی اور عیسائیوں کا اپنے اپنے نبیوں کو پکارنا کیا صحیح ہے؟  
 شبیر:- نہیں

حذیفہ:- تو پھر کیا وجہ ہے کہ ان نبیوں کو پکارنا تو صحیح نہیں لیکن بزرگوں کو مافوق الاسباب پکارنا صحیح ہو گیا؟

خود رسول اللہ صلی اللہ علیہ وسلم نے بھی اپنی ذات پاک کو دون اللہ کا فرد قرار دیا ہے چنانچہ جب بعض حضرات نے آپ صلی اللہ علیہ وسلم کے سامنے سجدہ کرنے کی درخواست کی تو آپ صلی اللہ



علیہ وسلم نے فرمایا کہ

”لَا يَنْبَغِي أَنْ يَسْجُدَ لِأَحَدٍ مِنْ دُونِ اللَّهِ“

(ترجمہ) یہ بات جائز نہیں کہ اللہ کے سوا کسی اور کو سجدہ کیا جائے۔

تو یہاں پر بھی دون اللہ کا اطلاق اللہ کے نبی صلی اللہ علیہ وسلم پر ہوا ہے

شبیر:- چلیں مجھے آپ کی یہ بات تو سمجھا آگئی کہ دون اللہ (اللہ کے سوا) سے مراد صرف بت نہیں

بلکہ کائنات کا ہر فرد دون اللہ میں شامل ہے لیکن قرآن کریم کہ ان آیات میں تدعوا، يدعوا

کے الفاظ ذکر کئے گئے ہیں جن کے معنی عبادت کے ہیں یعنی اللہ کے سوا کسی کی بھی عبادت نہ کرو

یہاں نفی عبادت کی ہے نہ کہ پکار کی بھائی حذیفہ کیا آپ یہ بات ثابت کر سکتے ہیں کہ دعا

يدعوا سے مراد پکارنا ہے۔

حذیفہ:- بھائی شبیر آپ اس بات کو سمجھیں کہ دعا يدعوا، تدعوا انکے معانی پکارنے کے

ہیں اور جہاں عبادت کا معنی بنتا ہے وہاں اللہ تعالیٰ تعبدون اور يعبدون کے الفاظ ذکر کرتے

ہیں آپ ہی مجھے بتائیں کہ دعا کے کیا معنی ہیں ضرور اس کے معنی پکار، درخواست اور التجاء کے ہیں

۔ اس کے علاوہ آپ قرآن کریم کی ان آیات پر ذرا غور کریں گے جہاں اللہ تعالیٰ نے يدعوا اور تدعوا

کے الفاظ ذکر کئے ہیں وہاں اجاب، استجاب اور سماع وغیرہ کے صیغے ذکر کر کے يدعوا

اور تدعوا کو پکار کے معنی میں متعین کر دیا ہے۔

شبیر:- کیا مطلب میں آپ کی بات نہیں سمجھا۔

حذیفہ:- میں آپ کو سمجھاتا ہوں آپ دیکھیں قرآن کریم میں اللہ تعالیٰ فرماتا ہے

”إِنْ تَدْعُوهُمْ لَا يَسْمَعُوا دُعَاءَكُمْ“

(ترجمہ) اگر تم پکارو تو وہ تمہاری پکار نہ سنیں۔

یعنی اللہ کے سوا جن کو تم پکارو وہ تمہاری پکار نہ سنیں اب آپ دیکھیں کہ اگر یہاں تدعوہم کا معنی

عبادت لیں تو معنی یہ بنے گا کہ اگر تم ان کی عبادت کرو تو وہ تمہاری پکار نہ سنیں دونوں معنی



میں ربط نہیں رہے گا کیونکہ سننے کا لفظ پکار کے ساتھ استعمال کیا جاتا ہے۔ اسی طرح ایک دوسری آیت کو اگر غور سے مطالعہ کیا جائے تو آپ کو یہ عوا اور تدعوا کے معنی صحیح طریقے سے سمجھ میں آجائیں گے قرآن کریم میں ارشاد ہے

”وَمَنْ أَضَلُّ مِمَّنْ يَدْعُوا مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ“

(ترجمہ) اس سے بڑا گمراہ کون ہوگا جو اس شخص کو پکارت ہے جو قیامت تک اس کی پکار کو نہ سُن سکے۔  
اب اگر اس آیت میں یہ عوا کا ترجمہ یہ کیا جائے کہ اس سے بڑا گمراہ کون ہوگا جو اس شخص کی عبادت کرتا ہے جو قیامت تک اس کی پکار کو نہ سُن سکے۔

اب یہاں دونوں باتوں میں ربط نہیں رہے گا کیونکہ دوسرے جملے میں —————  
لا يستجيب کے الفاظ ہیں یعنی کہ معبودان باطلہ جواب نہ دے سکیں، پکار نہ سُن سکیں تو جواب دینا اور پکار سُننا کے الفاظ تب صحیح ہو سکتے ہیں کہ جب یہ عوا کے معنی پکار کے لیں کیونکہ جواب دینا اور پکار سُننے کا الفاظ تب صحیح ہو سکتے ہیں کہ جب فاعل پکارنے والا ہو۔

### ما فوق الاسباب پکار عبادت ہے

دوسری بات یہ ہے کہ ما فوق الاسباب اپنی حاجت کیلئے پکارنا خود ایک عبادت ہے اور صرف عبادت ہی نہیں بلکہ عبادت کا مغز ہے، چنانچہ ارشاد باری تعالیٰ ہے،

”وَقَالَ رَبُّكُمْ ادْعُونِي أَسْتَجِبْ لَكُمْ إِنَّ الَّذِينَ يَسْتَكْبِرُونَ عَنْ عِبَادَتِي سَيَدْخُلُونَ جَهَنَّمَ دَاخِرِينَ“ (پ ۲۴ المؤمن ۶۷)

(ترجمہ) اور کہتا ہے تمہارا رب مجھ کو پکار کہ میں پہنچوں تمہاری پکار کو، بے شک جو لوگ تکبر کرتے ہیں میری عبادت (پکار) سے وہ عنقریب ذلیل ہو کر جہنم میں داخل ہوں گے۔

اس آیت میں اللہ تعالیٰ نے دعا اور پکارنے کو عبادت سے تعبیر کیا ہے فرمایا کہ مجھے پکارو میں جواب دوں گا پھر فرمایا کہ جو میری عبادت (یعنی جو میں نے پکارنے کا حکم دیا ہے وہ بھی



عبادت ہے) سے اعراض کرے جہنم میں داخل ہوگا اور جناب رسول خدا صلی اللہ علیہ وسلم نے بھی ارشاد فرمایا کہ

”الدُّعَاءُ هُوَ الْعِبَادَةُ ثُمَّ قَرَأَ قَالَ رَبُّكُمْ اِذْ غُوْنِي اَسْتَجِبْ لَكُمْ“ (ترمذی ۲، ۱۷۳،

(ترجمہ) پکارنا عبادت ہے پھر آپ صلی اللہ علیہ وسلم نے قرآن کی یہ آیت پڑھی کہ تمہارا رب کہتا ہے کہ مجھے پکارو

ایک اور روایت میں ہے کہ

”أَشْرَفُ الْعِبَادَةِ الدُّعَاءُ“ (آداب المفرد، ص ۱۰۵)

(ترجمہ) تمام عبادتوں سے اشرف عبادت دعا اور پکارنا ہے

حضرت عبداللہ بن عباس رضی اللہ عنہ فرماتے ہیں کہ

”أَفْضَلُ الْعِبَادَةِ هُوَ الدُّعَاءُ“ (مستدرک ۱ صفحہ ۴۹۱)

(ترجمہ) بہترین عبادت وہ پکارنا ہے

ایک اور روایت میں آتا ہے کہ

”مَنْ لَا يَدْعُو اللَّهَ يَغْضَبُ عَلَيْهِ“ (مستدرک ۱ ص ۴۹۱)

(ترجمہ) جو شخص اللہ تعالیٰ کو نہیں پکارتا تو اللہ تعالیٰ اس پر غصہ ہوتے ہیں۔

بھائی شبیر آپ نے دیکھا کہ پکارنا، نداء دینا یا اشرف العبادت، افضل العبادت ہے،

جب یہ مافوق الاسباب پکار عبادت ہے تو عبادت صرف ایک اللہ تعالیٰ ہی کی ہونی چاہئے لہذا

مشکل میں صرف ایک اللہ تعالیٰ کی ذات کو پکارنا چاہئے۔ چنانچہ علامہ محمد طاہر خفئی اپنی کتاب مجمع

البحار ج میں لکھتے ہیں کہ

”فان العبادۃ وطلب الحوائج والا ستعانة حق الله وحده“

(ترجمہ) یعنی عبادت، حاجتیں مانگنا اور استعانت یہ سب خالص اللہ تعالیٰ ہی کا حق ہے۔



## مشرکین عرب بزرگوں کو اللہ تعالیٰ کے ہاں صرف سفارشی سمجھتے تھے،

شبیر:- بھائی حذیفہ مجھے آپ کی باتیں کافی حد تک سمجھ میں آ چکی ہیں لیکن سوال یہ ہے کہ مشرکین عرب تو اللہ تعالیٰ کے نیک بندوں کو مستقل بالذات سمجھ کر پکارا کرتے تھے لیکن ہم جو اللہ تعالیٰ کے نیک بندوں کو پکارتے ہیں ہمارا عقیدہ تو یہ ہوتا ہے کہ اللہ تعالیٰ نے ان بندوں کو عطائی طور پر یہ طاقت دی ہے کہ وہ ہماری پکار سنتے ہیں اور ہماری مدد کرتے ہیں اسکے علاوہ ہم تو بطور سفارش کے ان بزرگوں کو پکارتے ہیں کہ ہم انکو پکاریں گے تو یہ اللہ تعالیٰ کے ہاں ہمارے سفارشی بنیں گے باقی کام تو اللہ تعالیٰ ہی بناتا ہے یہ بزرگ تو صرف سفارش کرتے ہیں۔ کیونکہ اللہ تعالیٰ نے ان مقدس ہستیوں کو اپنے کچھ اختیارات دیئے ہوئے ہیں۔

حذیفہ:- اب آپ بہت ہی اہم موڑ پر پہنچے ہیں آپ نے جو یہ کہا کہ مشرکین عرب تو اپنے بزرگوں کو مستقل بالذات سمجھ کر پکارا کرتے تھے اور ہم تو اس عقیدہ کے ساتھ پکارتے ہیں کہ اللہ تعالیٰ نے انکو یہ طاقت عطا کی ہے اور یہ ہمارے سفارشی ہیں۔ تو بھائی شبیر اسی نظریے کے تحت تو مشرکین عرب بھی اپنے معبودانِ باطلہ کو پکارتے تھے وہ بھی تو یہی کہتے تھے کہ ان بزرگوں کو اللہ تعالیٰ نے اختیارات دیئے ہیں اور یہ اللہ تعالیٰ کے ہاں ہمارے سفارشی ہیں اور کہتے تھے کہ اللہ تعالیٰ نے اپنے بعض بندوں کو جہاں میں مخصوص خطوں میں تصرف کا اختیار دیا ہے۔

شبیر:- کیا آپ کے پاس اس دعویٰ کی کوئی دلیل ہے کہ مشرکین عرب بھی اپنے بزرگوں کے بارے میں یہ عقیدہ رکھتے تھے کہ ان کو یہ طاقت اللہ نے دی ہے اور یہ اللہ تعالیٰ کے ہاں ہمارے سفارشی ہیں۔  
حذیفہ:- جی ہاں یہ دیکھیں میرے سامنے پارہ ۱۱ سورہ یونس رکوع ۲ کھلی ہوئی ہے جس میں اللہ تعالیٰ نے مشرکین کے غیر اللہ کو پکارنے کا نظریہ بیان کیا ہے کہ

”وَيَعْبُدُونَ مِن دُونِ اللَّهِ مَا لَا يَضُرُّهُمْ وَلَا يَنْفَعُهُمْ وَيَقُولُونَ هَؤُلَاءِ



شَفَعَاءُ نَا عِنْدَ اللَّهِ ۖ قُلْ أَتُنَبِّئُونَ اللَّهَ بِمَا لَا يَغْلِبُهُ فِي السَّمَوَاتِ

وَلَا فِي الْأَرْضِ ۖ سُبْحَانَهُ ۖ وَتَعَالَى عَمَّا يُشْرِكُونَ ۝

(ترجمہ) اور وہ عبادت کرتے اللہ تعالیٰ کے علاوہ اس چیز کی جو نہ نقصان پہنچا سکے ان کو نہ نفع، اور کہتے ہیں کہ یہ تو ہمارے سفارشی ہیں اللہ تعالیٰ کے پاس۔ تو کہہ کیا بتلاتے ہو اللہ تعالیٰ کو وہ چیز جو اسکو معلوم نہیں آسمانوں میں اور نہ زمین میں، وہ پاک ہے اور برتر ہے اس سے جس کو وہ شریک ٹھہراتے ہیں۔

یونہی ایک مضمون قرآن کریم کی سورۃ زمر رکوع اپارہ ۲۳ میں ہے کہ۔

”وَالَّذِينَ اتَّخَذُوا مِنْ دُونِهِ أَوْلِيَاءَ مَا نَعْبُدُهُمْ إِلَّا لِيُقَرِّبُونَا إِلَى اللَّهِ زُلْفَىٰ“

(ترجمہ) اور جنہوں نے پکڑے ہیں اسکے (اللہ تعالیٰ) علاوہ حمایتی کہتے ہیں (شرکین) کہ ہم تو ان کو پکارتے ہیں اس واسطے کہ وہ ہم کو اللہ تعالیٰ کے قریب پہنچا دیں درجہ میں۔

ان آیات کریمہ سے معلوم ہوا کہ شرکین جو غیر اللہ کو پکارتے تھے یا ان (غیر اللہ) کی عبادت کرتے تھے تو ان (غیر اللہ) کو نہ مستقل بالذات سمجھتے اور نہ ہی خدا بلکہ ان (بزرگوں) کو خدا تعالیٰ کے تقرب کا ذریعہ اور واسطہ سمجھتے تھے۔ چنانچہ مسلم جلد اول صفحہ نمبر ۶۷۲ پر آنحضرت صلی اللہ علیہ وسلم نے شرکین کا عقیدہ یوں بیان کیا کہ جب وہ (شرکین) کعبہ کا طواف کرتے تھے تو یہ تلبیہ کہا کرتے تھے۔

”لَبَّيْكَ لَا شَرِيكَ لَكَ إِلَّا شَرِيكَأ هُوَ لَكَ تَمْلِكُهُ ۖ وَمَا مَلَكَ“

(ترجمہ) یعنی ہم حاضر ہیں تیرا (ذاتی اور مستقل طور پر) کوئی شریک نہیں ہے مگر وہ شریک کہ (جس کو تو نے اختیارات دے رکھے ہیں اور) تو اس کا مالک ہے اور وہ (ذاتی اور مستقل طور پر) کسی چیز کا مالک نہیں ہے۔

تو بھائی شبیر آپ نے شرکین کے اس تلبیہ میں دیکھا کہ شرکین غیر خدا کو اسی نظر سے



کہ تحت پکارتے تھے کہ اللہ تعالیٰ نے اپنے بعض بندوں کو مشکل کشائی اور حاجت روائی کے اختیار دیئے ہوئے ہیں مشرکین جس کو خدا کا شریک بناتے تھے اس کو خدا کے سامنے عاجز اور بے بس سمجھتے تھے اور حقیقی مالک و مختار اللہ تعالیٰ کو سمجھتے تھے چنانچہ شاہ ولی اللہؒ اپنی کتاب حجة الله البالغہ صفحہ ۶۱ پر مشرکین کا یہ عقیدہ تحریر فرماتے ہیں کہ

”ان الله هو السيد وهو المدير لكنه قد يخلع على بعض عباده لباس الشرف والتأله ويجعله متصرفاً في بعض الامور الخاصة و يقبل شفاعته في عباده بمنزلة ملك الملوك يبعث على كل قطر و يقلده تدبير تلك المملكة فيما عدا امور العظام“

(ترجمہ) آقا تو خدا تعالیٰ ہی ہے اور وہی مدبر بھی ہے لیکن وہ کبھی اپنے بعض بندوں کو بزرگی اور الوہیت کا لباس پہنا دیتا ہے اور ان کو بعض خاص کاموں میں تصرف کرنے کا حق دے دیتا ہے اور ان کی اپنے بندوں کے حق میں شفاعت قبول کر لیتا ہے جیسے شہنشاہ بڑے کاموں کے علاوہ خاص خاص صوبوں میں اپنے نائب مقرر کرتا ہے اور ان خاص علاقوں کے اختیارات انکے سپرد کر دیتا ہے۔

اسی طرح شاہ صاحب ”حجة الله البالغہ جلد اول صفحہ ۵۹ پر تحریر فرماتے ہیں کہ مشرکوں کا مسلمانوں کے ساتھ اس بات پر مکمل اتفاق تھا کہ بڑے بڑے اور اہل کاموں میں اللہ تعالیٰ نے کسی کو کوئی اختیار نہیں دیا لیکن وہ (مشرکین) کہتے تھے کہ اللہ تعالیٰ کے وہ نیک بندے جو ان سے پہلے اللہ تعالیٰ کی عبادت اور تقرب الی اللہ کی بدولت اللہ تعالیٰ کی بارگاہ میں مقبول اور مقرب ہو چکے ہیں اللہ تعالیٰ نے ان (نیک بندوں) کو جزوی طور پر الوہیت (حاجت روائی، مشکل کشائی، فریادری، امداد و اعانت) کا منصب عطا فرمایا ہے پس وہ (نیک بندے) اللہ تعالیٰ کی مخلوق کی طرف سے عبادت (سجدہ، مشکل میں پکارنا، نذر و نیاز وغیرہ) کے مستحق ہیں (مشرکین کہتے تھے کہ) جیسا کہ کسی بادشاہ کا کوئی خادم اسکی خدمت کرتا ہے تو



بادشاہ اس کی خدمت کا صلہ یوں دیتا ہے کہ کسی خطے کا حاکم اسے مقرر کر دیتا ہے اور مشرکین یوں بھی کہا کرتے تھے کہ اللہ تعالیٰ کی ذات بہت بلند و بالا ہے اور ہمارے جیسے ضعیف اور کمزور لوگوں کی عبادت براہ راست اللہ تعالیٰ تک کس طرح پہنچ سکتی ہے؟

اسلئے ہمیں پہلے ان درمیانی واسطوں کے دروازوں کو دستک دینی چاہئے اور ان کا تقرب حاصل کرنا چاہئے تاکہ یہ ہم سے راضی ہو جائیں اور اللہ تعالیٰ کے ساتھ ہمارا تعلق اور رابطہ جوڑ دیں تاکہ ہم بھی خدا تعالیٰ تک پہنچ سکیں اور ان مشرکین نے یہ بھی کہا کہ یہ درمیانی واسطے (بزرگ ہستیاں) ہماری دعائیں اور پکار سنتے اور ہمارے حالات دیکھتے اور ہمارے لئے سفارش کرتے اور ہماری مدد کرتے ہیں) (حجۃ اللہ البالغہ جلد اول صفحہ ۵۹)

شبیر بھائی شاہ ولی اللہؒ کی اس عبارت کے بعد آپ مجھے انصاف سے بتائیں کہ آج جو اللہ کے مقبول اور برگزیدہ بندوں کو پکارا جاتا ہے کیا اسی عقیدہ اور نظریے کے تحت نہیں ہو رہا جو مشرکین عرب کا تھا؟ کیا آج بھی اللہ تعالیٰ کے برگزیدہ بندوں کو بطور سفارشی اور اللہ تعالیٰ کے قریب پہنچانے کے لئے نہیں پکارا جا رہا؟ ضرور آج بھی بعض نادان لوگوں نے اللہ تعالیٰ کے مقبول بندوں کے ساتھ وہی عقیدہ رکھا جو کل مشرکین عرب رکھتے تھے یہی توجہ ہے کہ شاہ ولی اللہؒ نے یہ فرمایا

”والغلاة من منافقى دين محمد صلى الله عليه وسلم فى يومنا هذا“  
(بدور بازغة صفحہ نمبر ۱۲۴)

(ترجمہ) حضرت محمد صلی اللہ علیہ وسلم کے دین کا نام لینے والے انتہائی درجے کے منافقوں کا بھی آج یہی عقیدہ ہے۔

شبیر:- بھائی حذیفہ آج مجھے معلوم ہوا کہ مشرکین عرب کس نظریے کے تحت غیر اللہ کو پکارتے تھے یہ آپ کا مجھ پر بڑا احسان ہے کہ آپ نے میری صحیح عقیدہ کی طرف کافی راہ نمائی کی کچھ سوالات جو میرے ذہن میں کھٹک رہے ہیں کیا وہ پوچھ سکتا ہوں۔



حذیفہ:- جی ہاں بالکل شوق سے پوچھیں۔

### سیڑھی کا وسیلہ

شبیر:- میں نے بعض لوگوں کو کہتے ہوئے سنا ہے کہ جب انسان ایک چھت پر سیڑھی کے وسیلے کے بغیر نہیں پہنچ سکتا تو اللہ تعالیٰ تک براہ راست کس طرح رسائی ہو سکتی ہے۔

اور جب کسی پولیس افسر سے ملنا ہو تو پہلے اس افسر کے سپاہی کا واسطہ اور وسیلہ ضروری ہے تو اللہ تعالیٰ تو بہت بڑے ہیں ان تک بغیر واسطوں اور وسیلوں کے کس طرح پہنچ سکتے ہیں۔

حذیفہ:- شبیر بھائی آپ نے جو یہ کہا کہ چھت تک سیڑھی بغیر نہیں پہنچ سکتے تو اللہ تعالیٰ تک بغیر واسطوں اور وسیلوں کے کس طرح پہنچا جاسکتا ہے تو اس کا جواب سن لیں کہ اول تو اللہ تعالیٰ قرآن کریم میں فرماتے ہیں۔

فَلَا تَضْرِبُوا اللَّهَ امْثَالًا - پس اللہ کے لئے مثالیں نہ بناؤ۔

دوسری بات یہ ہے کہ چھت تک پہنچنے کیلئے جو سیڑھی استعمال کی جاتی ہے اس کی وجہ یہ ہے کہ چھت ہم سے دور ہوتی ہے۔ شبیر بھائی آپ مجھے بتائیں کیا اللہ تعالیٰ بھی ہم سے دور ہیں، نہیں ہرگز نہیں بلکہ اللہ تعالیٰ قرآن کریم میں فرماتے ہیں،

وَإِذَا سَأَلَكَ عِبَادِي عَنِّي فَإِنِّي قَرِيبٌ (پارہ ۲ بقرہ آیت ۱۸۶)

(ترجمہ) اور جب آپ ﷺ سے میرے بندے میرے بارے میں سوال کریں پس میں قریب ہوں،

اب اللہ تعالیٰ کتنے قریب ہیں تو دوسری جگہ ارشاد ہوتا ہے نحن اقرب الیہ من حبل الوريد کہ میں تمہاری شبہ رگ سے بھی زیادہ قریب ہوں۔

اب جو ہستی شبہ رگ سے قریب ہو تو کیا وہاں سیڑھی کی ضرورت ہے سیڑھی تو وہاں لگتی ہے جہاں فاصلے ہوں، جہاں جدائیاں ہوں، جہاں دوریاں ہوں اور جہاں معاملہ نحن اقرب الیہ من حبل الوريد کا ہو وہاں سیڑھیوں کی ضرورت نہیں۔



## پولیس افسر کی مثال

شبیر بھائی آپ نے جو دوسری مثال پیش کی کہ افسر سے ملنے کیلئے سپاہی کا واسطہ ضروری ہے تو پولیس افسر اپنے کمرے کے باہر سپاہی اور پہریدار کو اس لئے بٹھاتا ہے کہ اس افسر کو کوئی نقصان نہ پہنچائے کوئی اس افسر کی جان نہ لے لے اور دوسری وجہ یہ ہے کہ افسر اپنے کسی کام میں مشغول ہوتا ہے تو اس وقت کسی دوسرے کی بات سُننا اس افسر کے کام میں خلل ڈالتا ہے اس لئے وہ افسر پہریدار کو بٹھاتا ہے کہ اسکے مصروف وقت میں کوئی دوسرا منہ اٹھا کر کمرے میں نہ آ جائے۔ اور تیسری وجہ یہ ہے کہ افسر کو نہیں معلوم کہ اس سے ملنے والا کیا حاجت اور کیا کام لیکر آیا ہے۔ لوگ سپاہی کو اپنی درخواستیں اور گزارشات پیش کرتے ہیں پھر وہ ان درخواستوں کو افسر کے سامنے پیش کرتا ہے۔

جبکہ اللہ تعالیٰ کو کوئی نقصان نہیں پہنچا سکتا اور ایک ہی وقت میں پوری دنیا اللہ تعالیٰ کو پکارے تو اللہ تعالیٰ کے سننے میں خلل نہیں آتا افسر کو نہیں معلوم ہوتا کہ ملنے والا کیا حاجت لیکر آیا ہے جبکہ اللہ تعالیٰ ہر ایک کی حاجت کو جانتے ہیں۔

شبیر:- تو کیا اللہ تعالیٰ اتنے بڑے ہونے کے باوجود ڈائریکٹ اور براہ راست ہم گناہ گاروں کی بھی سن لیتے ہیں؟

حذیفہ:- یہی بات تو بعض لوگوں کے ذہنوں میں بھری جاتی ہے کہ اللہ تعالیٰ بہت بڑے ہیں اور ہم بہت ہی گناہ گار ہیں لہذا وہ ہماری براہ راست نہیں سنتا اس قسم کی لغو و بیکار باتیں کہنے والے اللہ تعالیٰ کو عام بادشاہوں کی طرح سمجھتے ہیں کہ جس طرح عام بادشاہوں سے براہ راست گفتگو نہیں ہو سکتی ان لوگوں کے خیال میں اللہ تعالیٰ سے بھی براہ راست گفتگو نہیں ہو سکتی (نعوذ باللہ) بھائی شبیر ایسی بات نہیں بلکہ اللہ تعالیٰ سب سے بڑے ہونے کے باوجود اعلان کرتے ہیں۔

”وَإِذَا سَأَلَكَ عِبَادِي عَنِّي فَإِنِّي قَرِيبٌ“ (پ ۲ بقرہ آیت نمبر ۱۸۶)



ترجمہ: اور جب میرے بندے میرے بارے میں آپ ﷺ سے سوال کریں تو آپ صلی اللہ علیہ وسلم کہیں کہ میں قریب ہوں۔

بھائی شبیر دیکھا آپ نے کہ اللہ تعالیٰ کو دنیا کے بادشاہوں پر قیاس کرنا کتنی بڑی بے وقوفی ہے دنیا کے بادشاہ تو لوگوں سے دور رہتے ہیں۔ لیکن اللہ تعالیٰ تو اعلان کرتے ہیں کہ میں قریب ہوں اور جو آپ نے یہ بات کہی کہ کیا اللہ تعالیٰ براہ راست سنتے ہیں تو میں کہتا ہوں کہ سننا تو معمولی بات ہے اللہ تعالیٰ تو اپنے بندے کی پکار کا جواب بھی دیتے ہیں چنانچہ اعلان باری تعالیٰ ہے۔

”أَحْبَبُ دَعْوَةَ الدَّاعِ إِذَا دَعَا“ (بقرہ آیت نمبر ۱۸۶)

(ترجمہ) میں جواب دیتا ہوں پکارنے والے کی پکار کا جبکہ وہ مجھے پکارے۔

تو دیکھیں اللہ تعالیٰ تو اپنے بندے کی پکار کا فوراً جواب بھی دیتے ہیں۔

ایک حدیث سن کر آپ حیران ہو گئے کہ اللہ تعالیٰ کس طرح اپنے بندے کی پکار کا جواب دیتے ہیں چنانچہ سورۃ فاتحہ کے متعلق رسول اللہ صلی اللہ علیہ وسلم نے ارشاد فرمایا کہ جب بندہ سورہ فاتحہ پڑھتا ہے اور کہتا ہے۔

”(الحمد لله رب العالمين) قَالَ اللهُ تَعَالَى حَمْدُنِي عَبْدِي وَإِذَا قَالَ (الرحمن الرحيم) قَالَ اللهُ أَتُسْنِي عَلَى عَبْدِي فَإِذَا قَالَ (مالك يوم الدين) قَالَ اللهُ نَجِدُنِي عَبْدِي الْخ“ (ابن کثیر جلد اول صفحہ ۱۱)

(ترجمہ) جب بندہ کہتا ہے الحمد لله رب العالمين تو اللہ تعالیٰ جواب دیتے ہیں کہ میرا بندہ میری تعریف کر رہا ہے، بندہ جب کہتا ہے الرحمن الرحيم تو اللہ تعالیٰ جواب دیتے ہیں کہ میرا بندہ میری ثناء بیان کر رہا ہے۔ بندہ جب کہتا ہے مالك يوم الدين تو اللہ تعالیٰ جواب دیتے ہیں کہ میرا بندہ میری بزرگی بیان کر رہا ہے، جب بندہ کہتا ہے اياك نعبد و اياك نستعين تو اللہ تعالیٰ فرماتا ہے یہ میرے اور بندے کے درمیان مشترک ہے میرے



بندے کیلئے وہی ہے جو اس نے سوال کیا۔

بھائی شبیر آپ نے دیکھا کہ کس طرح اللہ تعالیٰ بندے کی ہر آیت کا جواب دیتے ہیں، تو

جو اللہ ہماری فاتحہ کی ہر آیت کا جواب تک دے کیا وہ ہماری براہ راست نہیں سنتا ہوگا،

بھائی شبیر ایک بات کہوں آپ ناراض تو نہیں ہونگے،

شبیر:- نہیں نہیں آپ کہیں آپ کی باتوں سے تو مجھے کافی فائدہ ہو رہا ہے،

حذیفہ:- بات یہ ہے کہ جو لوگ یہ فلسفہ پیش کرتے ہیں کہ ہم اولیاء کو اس لئے پکارتے ہیں کہ اللہ

تعالیٰ براہ راست نہیں سنتا ہم اولیاء سے کہتے ہیں اور اولیاء اللہ تعالیٰ سے کہتے ہیں تو ایسے لوگوں سے

سوال ہے کہ جب آپ نماز کے بعد ہاتھ اٹھا کر دعا کر رہے ہوتے ہیں یا کسی اور موقع پر ہاتھ اٹھا کر

اللھم اللھم کہہ کہہ کر دعا کر رہے ہوتے ہیں اس وقت تو براہ راست اللہ تعالیٰ سے مانگ رہے

ہوتے ہیں اس وقت تو کسی کے آگے اپنی دعا پیش نہیں کرتے۔ لیکن جب دعا کے بعد ہاتھ منہ پر

پھیر لیتے ہیں تو اس وقت یا علی مدد۔ یا غوث مدد پکار کر یہ فلسفہ پیش کرتے ہیں کہ اللہ تعالیٰ ہماری براہ

راست نہیں سنتا یہ منطق بڑی عجیب ہے۔

### وسیلے کا کیا مطلب ہے؟

شبیر:- بھائی حذیفہ اگر وسیلہ پکڑنا صحیح نہیں تو قرآن کریم کی آیت ”يَا أَيُّهَا الَّذِينَ آمَنُوا اتَّقُوا

اللَّهَ وَابْتَغُوا إِلَيْهِ الْوَسِيلَةَ“ کہ اے ایمان والو! اللہ سے ڈرو اور اس کی طرف جانے کیلئے

وسیلہ تلاش کرو کا کیا معنی بنتا ہے اس وسیلے سے کیا مراد ہے۔

حذیفہ:- جی ہاں میں آپ کو بتاتا ہوں کہ اس وسیلے سے کیا مراد ہے بھائی شبیر سب سے پہلے یہ

بات اچھی طرح سمجھ لیں کہ قرآن کریم کی کسی آیت کی تفسیر یا کسی حدیث کی تشریح وہ معتبر ہوتی ہے

جو سلف صالحین نے سمجھی اور بیان کی ہو اب قرآن کریم کی کسی آیت کی تفسیر یا کسی حدیث کی تشریح

آج تک کسی بھی مفسر اور محدث نے نہ بیان کی ہو اور نہ ہی اس سے وہ معنی سمجھا ہو جو کہ بعد کے

لوگوں کی اختراع ہو تو ایسی تفسیر اور تشریح معتبر نہیں ہوگی۔



چنانچہ حضرت عمر بن عبدالعزیزؓ کے سامنے معتز لین نے ایک آیت کو پیش کر کے کہا کہ اس آیت سے تقدیر کا انکار ہوتا ہے اسکے جواب میں عمر بن عبدالعزیزؓ نے فرمایا کہ یہ آیت صحابہ کرام، تابعین و تبع تابعین نے بھی تلاوت کی تھی لہذا انہوں نے کبھی بھی اس آیت کا یہ معنی مراد نہیں لیا جو تم لیتے ہو۔

بھائی شبیر اب آپ نے جو آیت پیش کی جس میں وسیلے کا ذکر ہے کیا آپ کسی ایک بھی معتبر مفسر کا قول دکھا سکتے ہیں کہ کسی ایک مفسر نے بھی اس آیت سے وہ معنی مراد لیا ہو جو آپ لیتے ہیں اس آیت کی ذیل میں کبھی کسی مفسر نے یہ نہیں کہا کہ اس وسیلے سے مراد یہ ہے کہ بزرگوں کو پکارا جائے اور ان سے حاجت روائی اور مشکل کشائی کا عقیدہ رکھ لیا جائے لہذا اس آیت سے وہی معنی مراد لیں گے جو سلف صالحین اور بزرگان دین نے لیا ہو۔

شبیر:- پھر اس آیت میں وسیلے سے سلف صالحین نے کیا مراد لیا ہے؟

حذیفہ:- اس آیت میں وسیلے سے مراد یہ ہے کہ انسان نیک اعمال کر کے اور گناہوں کو چھوڑ کر اپنے رب کا تقرب حاصل کرے وسیلے سے مراد ہر وہ عبادت اور نیک اعمال ہیں اور گناہوں کا چھوڑنا ہے جنکی بدولت انسان اپنے رب تک رسائی حاصل کر لیتا ہے۔

عظیم مفسر علامہ ابوالفضل شہاب الدین محمود الالوسی المتوفی ۱۲۷۰ اپنی تفسیر روح المعانی جلد ۶ میں آیت وسیلہ کی تشریح میں فرماتے ہیں۔

”الوسيلة هي فعيلة بمعنى ما يتوسل به ويتقرب الى الله عز وجل من فعل الطاعات وترك المعاصي“

(ترجمہ) یعنی وسیلہ فعلیلہ کے وزن پر ہے اس کے معنی ہیں طاعت (فرمانبرداری) کر کے گناہوں (نافرمانی) کو چھوڑ کر اللہ عز وجل کا قرب حاصل کرنا ہے۔

اسی طرح تنویر المقباس من تفسیر ابن عباس ”صفحہ ۱۲۲ میں وسیلے کے معنی درج ہیں

”کہ اطلبوا الیہ القرب فی الدرجات بالا اعمال صالحة“



(ترجمہ) طلب کرو تقرب درجات میں اعمالِ صالحہ کے ساتھ۔

تو آپ نے دیکھا کہ مفسرین اس وسیلے سے کیا مراد لیتے ہیں اور اسکے کیا معنی بیان کرتے ہیں۔ کسی مفسر نے اس وسیلے سے مراد یہ نہیں لیا کہ ہم کسی ولی کو غائبانہ طور پر پکاریں۔ (باقی صفحہ نمبر ۵۳ پر) شبیر:- الحمد للہ آج مجھے وسیلے کا صحیح مفہوم سمجھ میں آیا بھائی حذیفہ ہم اگر کسی زندہ بزرگ کے پاس جا کر دعا کرائیں تو کیا یہ صحیح ہے۔ اے میں کوئی قباحت تو نہیں؟

حذیفہ:- کسی بزرگ کے پاس جا کر ان سے دعا کی درخواست کرنا بالکل صحیح عمل ہے۔ اس میں کوئی قباحت نہیں بلکہ علماء دیوبند کا تو شروع سے یہی کہنا ہے کہ کسی نہ کسی کامل بزرگ کی صحبت اختیار کی جائے اور ان سے اصلاحی تعلق قائم کیا جائے نیک لوگوں کی دعا لینا تو کسی خوش قسمت انسان کا کام ہے لہذا آپ کسی کامل بزرگ کی صحبت میں جا کر ان سے دعا کرا سکتے ہیں خود رسول اللہ صلی اللہ علیہ وسلم نے حضرت عمرؓ سے فرمایا تھا کہ جب تم اویس قرنیؓ سے ملو تو اپنے لئے دعا کراؤ۔

شبیر:- بھائی حذیفہ الحمد للہ آج اس مسئلے پر میں مکمل مطمئن ہوا ہوں آپ سے مزید گزارش ہے کہ مجھے اتنے آسان الفاظ میں سمجھا دیں کہ میں کسی اور کو بھی سمجھا سکوں۔

حذیفہ:- لیجئے بالکل آسان طریقے سے اس مسئلے کو سمجھئے کہ پکار کے لائق، حاجت روا، مشکل کشا صرف اللہ تعالیٰ ہے اس کو یوں سمجھئے کہ اگر دنیا میں کسی شخص کو کوئی تکلیف پہنچتی ہے اس کے نتیجے میں اگر وہ کسی بزرگ کو پکارتا ہے تو کیا اس بزرگ تک اس کی آواز پہنچتی ہے آپ ہی مجھے سوچ کر بتائیں کہ پاکستان میں ایک شخص بغداد میں مدفون پیران پیر کو پکارتا ہے تو کیا پیران پیر اس کی آواز سن لیتے ہیں ہرگز نہیں کیونکہ اللہ تعالیٰ قرآن کریم میں فرماتا ہے کہ

”إِنْ تَدْعُواهُمْ لَا يَسْمَعُوا دُعَاءَكُمْ“

(ترجمہ) اگر تم (اپنے معبودوں) کو پکارو تو وہ تمہاری پکار نہیں سنتے۔

اور چلیں اگر کچھ دیر کیلئے فرض کر لیں کہ وہ آواز سنتے ہیں تو اگر ایک ہی وقت میں ہزاروں انسان



اُن کو پکاریں تو کیا ایک ہی وقت میں پیرانِ پیر ہزاروں انسانوں کی پکار سُن لیں گے ہرگز نہیں یہ صفت صرف اللہ تعالیٰ کی ہے۔ اور بھائی شبیر چلو فرض کر لیں کہ سب کی آواز سُنتے ہیں تو آپ ہی سوچیں کہ مہاجر کو تکلیف ہوگی تو وہ اردو میں پکارے گا۔ سندھی کو تکلیف ہوگی تو وہ سندھی میں پکارے گا، بلوچ بلوچی میں پکارے گا، پنجابی پنجابی میں پکارے گا، پٹھان پشتو میں پکارے گا غرض کہ ہر زبان والا اپنی زبان میں پکاریگا تو کیا اللہ کے جن بزرگوں کو پکارا جا رہا ہے وہ دنیا کی ساری زبانیں سمجھتے ہیں خود سوچیں کہ پیرانِ پیر دنیا میں عربی اور فارسی جانتے تھے دنیا سے جانے کے بعد کیا وہ دنیا کی ساری زبانیں جاننے لگ گئے نہیں ہرگز نہیں یہ خاصیت تو صرف اللہ تعالیٰ کی ہے کہ جو دنیا کہ ساری زبانیں جانتا ہے اور زبانیں تو دور کی بات ہے وہ تو بے زبان جانوروں کی بھی حاجت جانتا ہے تو ایسی صورت میں آپ بتائیں کہ مشکل میں کس کو پکارنا عظمندی ہے۔

اور آپ سے یہ بھی پوچھتا ہوں کہ ایک گونگا شخص تکلیف میں مبتلا ہو تو کیا اللہ تعالیٰ کے سوا کوئی اور اس کی حاجت کو جان سکتا ہے۔ کیا اللہ تعالیٰ کے سوا کوئی ولی یہ جانتا ہے کہ کس کے ساتھ کیا بیت رہی ہے۔

شبیر:- تو کیا اولیاء اللہ کو پتہ نہیں ہوتا کہ کس کے ساتھ کیا معاملہ ہو رہا ہے، اور کون کس تکلیف میں ہے؟

حذیفہ:- جی ہاں عالم الغیب اور انسان کے حالات کو مکمل طور پر جاننے والی ذات صرف اللہ تعالیٰ کی ہے آپ نے اولیاء اللہ کی بات کی تو سنیں یہ دیکھیں قرآنِ کریم میں چند روئے پارے کی سورہ کہف میں اللہ تعالیٰ نے چند بزرگوں کا قصہ بیان کیا ہے جن کو اصحابِ کہف کہا جاتا ہے یہ بزرگ ایک کافر بادشاہ سے چھپ کر ایک غار میں پناہ لئے ہوئے تھے کہ اللہ تعالیٰ نے ان بزرگوں پر تین سو نو (۳۰۹) سال تک نیند طاری کی، تین سو نو سال کے بعد یہ بزرگ جاگے تو اللہ تعالیٰ فرماتا ہے کہ



”قَالَ قَائِلٌ مِّنْهُمْ كَمْ لَبِثْتُمْ“

(ترجمہ) کہنے والے نے ان سے کہا کہ تم کتنا عرصہ ٹھہرے رہے۔

”قَالُوا لَبِثْنَا يَوْمًا اَوْ بَعْضُ يَوْمٍ“ (کہف آیت نمبر ۱۹)

(ترجمہ) کہنے لگے کہ ہم (اس غار) میں ایک دن یا آدھا دن ٹھہرے۔

بھائی شبیر آپ دیکھیں کہ اللہ تعالیٰ کے کامل ولی جنکی ولایت قرآن کریم سے ثابت ہے اور جنکی کرامت، ولایت، تعریف، عظمت و بلندی قرآن کریم سے ثابت ہے اور جن کی ولایت کا منکر بھی کافر ہے کیونکہ ان کی ولایت قرآن کریم سے ثابت ہے، اتنے بڑے ولی ہونے کے باوجود ان کو یہ نہیں معلوم کہ دنیا میں تین سو نو سال کا عرصہ گزر چکا ہے، دنیا میں تبدیلی آچکی ہے، جنکو اپنے حال کا اور اپنے غار میں رہنے کا وقت نہیں معلوم اور جن کو اپنی جان کا علم نہیں تو انکو سارے جہان کا علم کس طرح ہو سکتا ہے۔

آپ دیکھیں کہ اگر جنکو ہم پکارتے ہیں تو ان کو ہمارا حال بھی تو معلوم ہو، وہ ہماری حاجت و تکلیف کا علم بھی تو رکھتے ہوں، لیکن اگر کوئی ہماری حاجت و تکلیف ہی کے بارے میں نہ جانتا ہو تو وہ ہماری تکلیف کس طرح دور کر سکتا ہے ایک اللہ تعالیٰ کی ذات ہے کہ جو سب کے حالات جانتا ہے، اور حالات بدلنے پر مکمل قدرت بھی رکھتا ہے۔

آپ دیکھیں کہ اللہ تعالیٰ نے اصحاب کہف کا واقعہ آخر کیوں بیان کیا قرآن کریم کی ہر بات و ہر واقعہ میں کوئی نہ کوئی راز ہوتا ہے اس واقعہ میں بھی یہی بتلانا ہے کہ اگر کوئی اللہ تعالیٰ کے سوا اللہ تعالیٰ کے کسی ولی کو پکارتا ہے تو اس واقعہ پر غور کر لے کہ اتنے بڑے ولیوں کو اپنے حال کا علم نہیں تو کسی دوسرے کی پکار و حالات کا علم کس طرح ہو سکتا ہے؟ یہ تو پھر اولیاء ہیں آئیں آپ کو میں ایک نبی کا قصہ سناتا ہوں، اس لئے کہ کوئی ولی کسی صحابی کے برابر نہیں ہو سکتا اور کوئی صحابی کسی نبی کے برابر نہیں ہو سکتا اور کوئی نبی ہمارے نبی جناب محمد رسول اللہ صلی اللہ علیہ وسلم کے برابر نہیں ہو سکتا۔



توبات چل رہی تھی ایک نبی کی جن کا نام حضرت عزیر علیہ السلام تھا ایک مرتبہ بستی سے گذر رہے تھے جو تباہ شدہ تھی، وہاں کے مکینوں کی کھوپڑیاں پڑیں تھیں یہ دیکھ کر حضرت عزیر علیہ السلام نے فرمایا کہ یا اللہ آپ ان کو دوبارہ کس طرح زندہ کریں گے۔

”فَأَمَاتَهُ اللَّهُ مِائَةَ عَامٍ ثُمَّ بَعَثَهُ“ (بقرہ ۲۵۹)

(ترجمہ) پس اللہ نے (حضرت عزیر علیہ السلام کو) سو سال تک مارے رکھا پھر (سو سال) بعد اٹھایا۔

تو اللہ تعالیٰ نے حضرت عزیر علیہ السلام سے فرمایا کہ اے عزیر گم لبشت (ترجمہ) کتنی مدت ٹھہرے رہے

”قَالَ لَبِثْتُ يَوْمًا أَوْ بَعْضَ يَوْمٍ“

(عزیر علیہ السلام) نے فرمایا کہ میں ایک دن یا آدھا دن ٹھہرا۔

قال بل لبثت مائة عام :- اللہ تعالیٰ نے فرمایا کہ نہیں بلکہ آپ سو سال ٹھہرے رہے۔

بھائی شبیر آپ نے دونوں واقعوں کو غور سے سن لیا ہوگا اب آپ خود ہی فیصلہ کر لیں کہ ہماری تکلیفوں کو جاننے والا کون ہے اور ہمیں کس کو پکارنا چاہئے۔ آپ دیکھیں کہ انبیاء علیہم الصلوٰۃ والسلام پر جب کبھی مشکلات آئیں تو انھوں نے صرف ایک اللہ ہی کو پکارا ہم اللہ تعالیٰ سے نماز میں سورۃ فاتحہ پڑھتے ہوئے دعا کرتے ہیں کہ

”اهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ“

(ترجمہ) ہمیں سیدھا راستہ دکھا ان لوگوں کا راستہ جن پر تیرا انعام ہوا۔

یہاں پر ہم اللہ تعالیٰ سے انعام یافتہ لوگوں کا راستہ مانگ رہے ہیں۔ اب اللہ تعالیٰ کا انعام کن لوگوں پر ہوا۔ تو دوسری جگہ اللہ تعالیٰ کا ارشاد ہے کہ

”أُولَئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّنَ الْخ“ (پارہ ۵ سورہ نساء آیت ۶۹)

کہ اللہ تعالیٰ کا انعام انبیاء علیہم السلام پر ہوا۔



تو اس آیت کریمہ سے معلوم ہوا کہ انبیاء علیہم السلام کا راستہ اور ان کا اسوہ حسنہ ہمارے لیے راہ نجات ہے۔

بھائی شبیر اب میں آپ کو بتلاتا ہوں کہ انبیاء علیہم السلام نے مشکلات میں کس کو پکارتا کہ ہم بھی ان کے راستے پر چلتے ہوئے اسی ذات کو اپنا حاجت روا اور مشکل کشا بنائیں جن کو ان مقدس ہستیوں نے اپنا کارساز و دستگیر بنایا۔

### حضرت آدم علیہ السلام کا مشکل کشا:-

آدم علیہ السلام پر جب تکلیف آئی تو انھوں نے صرف ایک اللہ کو پکارتے ہوئے آہ وزاری کی کہ

”ربنا ظلمنا انفسنا وان لم تغفر لنا وترحمنا لنكونن من الخاسرين“  
(ترجمہ) اے ہمارے رب ہم نے اپنی جانوں پر ظلم کیا اور اگر تو نے ہمیں معاف نہ کیا اور ہم پر رحم نہ کیا تو بے شک ہم خسارہ پانے والوں میں سے ہو جائیں گے۔

### حضرت نوح علیہ السلام کا مشکل کشا:-

”وَنوحًا إِذْ نَادَى مِنْ قَبْلُ فَاسْتَجَبْنَا لَهُ فَنَجَّيْنَاهُ مِنَ الْكَرْبِ الْعَظِيمِ“ (۱۷ انبیاء ع ۶)

(ترجمہ) اور نوح جب کہ پہلے اس نے پکارا پس ہم نے اس کی پکار قبول کی اور اس کو اور اسکے بے عین کو بڑے بھاری غم سے نجات دی۔

### حضرت ایوب علیہ السلام کا مشکل کشا:-

حضرت ایوب علیہ السلام ۱۸ سال تک بیمار رہے اس بیماری میں ایوب علیہ السلام نے صرف ایک اللہ کو ان الفاظ سے پکارا

”وَإِيُّوبَ إِذْ نَادَى رَبَّهُ أَنِّي مَسْنِي الضُّرُّ وَأَنْتَ أَرْحَمُ الرَّاحِمِينَ“

(۱۷ انبیاء ع ۶)



(ترجمہ) اور ایوب جب کہ انھوں نے اپنے رب کو پکارا کہ مجھ کو یہ تکلیف پہنچی ہے اور آپ سب مہر بانوں سے زیادہ مہربان ہیں پس ہم نے ان کے دعا قبول کی اور جو کچھ تکلیف تھی اسکو دور کر دیا۔

### **حضرت یونس علیہ السلام کا مشکل کشا:-**

حضرت یونس علیہ السلام کو جب کشتی سے سمندر میں پھینک دیا گیا تو مچھلی کے پیٹ میں انھوں نے اللہ تعالیٰ کو پکارا کہ

”لَا إِلَهَ إِلَّا أَنْتَ سُبْحَنكَ إِنِّي كُنْتُ مِنَ الظَّالِمِينَ“ (۱۷ انبیاء رکوع ۶)

(ترجمہ) کوئی بچانے والا نہیں سوائے تیرے تو بے عیب ہے میں تھا گناہ گاروں میں سے پھر سن لی ہم نے اسکی فریاد اور بچا دیا اسکو ہم نے اس گھٹن سے اور یوں ہی ہم بچا دیتے ہیں ایمان والوں کو۔

### **حضرت ذکریا علیہ السلام کا مشکل کشا:-**

جب حضرت ذکریا علیہ السلام کی عمر ۱۲۰ ایک سو بیس سال ہو گئی اور اولاد نہ ہوئی تو اولاد کے حصول کے لیے اللہ تعالیٰ کو ان الفاظ سے پکارا

”وَزَكَرِيَّا إِذْ نَادَىٰ رَبَّهُ رَبِّ لَا تَذَرْنِي فَرْدًا وَأَنْتَ خَيْرُ الْوَارِثِينَ“ (۱۷ انبیاء ۶۷)

(ترجمہ) اور ذکریا جبکہ انھوں نے اپنے رب کو پکارا کہ اے میرے رب مجھ کو لا وارث مت رکھو اور آپ سب وارثوں سے بہتر ہیں۔

### **حضرت ابراہیم علیہ السلام کا مشکل کشا:-**

حضرت ابراہیم علیہ السلام کی عمر مبارک ۸۳ برس کی ہو گئی اور اولاد نہ ہوئی تو انھوں نے اللہ تعالیٰ کو ان الفاظ سے پکارا

”رَبِّ هَبْ لِي مِنْ لَدُنْكَ وَلَدًا“ (الصافات ع ۳)



(ترجمہ) اے میرے رب مجھ کو ایک نیک بنادے۔

### حضرت یعقوب علیہ السلام کا مشکل کشا:-

حضرت یعقوب علیہ السلام سے جب حضرت یوسف علیہ السلام جدا کئے

گئے تو حضرت یعقوب علیہ السلام نے فرمایا

”وَاللّٰهُ الْمُسْتَعَانُ عَلٰی مَا تَحِفُّونَ“

(ترجمہ) اللہ ہی سے مدد مانگتا ہوں اس بات پر جو تم بیان کرتے ہو۔

### حضور صلی اللہ علیہ وسلم کا مشکل کشا:-

حضور صلی اللہ علیہ وسلم پر جب بھی کوئی تکلیف آئی آپ صلی اللہ علیہ وسلم

نے ایک اللہ ہی کو پکارا چنانچہ بدر، احد، اور دیگر کئی مقامات و مشکلات میں صرف ایک اللہ ہی کو

پکارا۔ ایک مرتبہ ایک کافر آپ صلی اللہ علیہ وسلم پر تلوار تان کر کہنے لگا کہ

”مَنْ يَّمْنَعُكَ بَنِي“ (تمہیں مجھ سے کون بچائے گا) تو آپ صلی اللہ علیہ وسلم نے فرمایا کہ

مجھے اللہ تعالیٰ بچائے گا۔

بھائی شبیر آپ دیکھیں کہ ان حضرات انبیاء علیہم السلام نے مشکلات اور مصائب میں سر

ف ایک اللہ کو پکارا حالانکہ ان میں سے بعض انبیاء علیہم السلام بعد میں آئے لیکن کسی نبی نے اپنے

سے پہلے آنے والے نبی کو نہیں پکارا ابراہیم علیہ السلام سے پہلے حضرت آدم اور حضرت نوح علیہم

السلام پیدا ہو چکے تھے۔ لیکن ابراہیم علیہ السلام نارنمود میں گرتے ہوئے صرف ایک اللہ کو پکار

رہے ہیں۔

**نقطہ:-** بھائی شبیر میری ایک بات کا جواب دیں کہ انبیاء علیہم السلام اور اولیاء میں درجات کے

لحاظ سے کون بلند ہیں۔

شبیر:- بھئی یہ بات تو بالکل واضح ہے کہ انبیاء علیہم السلام کا درجہ اولیاء سے بڑا ہے۔

حذیفہ:- اب میری ایک بات توجہ سے سنیں کہ اتنے بڑے بڑے انبیاء پر آزمائش و امتحانات



آئے اور ہمارے نبی صلی اللہ علیہ وسلم نے فرمایا کہ اس دین کی خاطر سب سے زیادہ مجھے ستایا گیا۔

اب ان حضرات پر یہ آزمائش و امتحانات کیوں آئے۔ اسکی وجہ یہ ہے کہ اللہ تعالیٰ بتانا چاہتے ہیں کہ اتنے بلند و بالا درجات رکھنے والے انبیاء جب اپنے آپ سے تکلیفیں دور نہیں کر سکتے بلکہ وہ اللہ کے محتاج ہیں تو یہ حضرات کسی دوسرے سے کس طرح تکلیف دور کر سکتے ہیں۔ آپ دیکھیں کوئی نبی ۱۸ سال بیمار ہیں تو کسی نبی کی ۱۲۰ سال تک اولاد نہیں ہو رہی تو کوئی نبی اپنے بیٹے یوسف علیہ السلام سے ۴۰ سال جدا ہیں۔ اللہ تعالیٰ نے انبیاء علیہ السلام کے حالات زندگی بیان کر کے یہ بات واضح کر دی کہ یہ تمام مقدس ہستیاں بھی میرے در کی محتاج ہیں۔ جب انبیاء کا یہ حال ہے تو اولیاء کے بارے میں آپ خود سمجھ لیں کہ ان کا درجہ انبیاء سے کس قدر کم ہے۔

شیر:۔ حذیفہ بھائی آپ کا بہت بہت شکریہ کہ آپ نے ایک بہت ہی اہم مسئلہ کی طرف میری رہنمائی فرمائی۔ میں تو آج تک مشرکین عرب کے عقائد پر چل رہا تھا۔ اب انشاء اللہ میں ساری زندگی صرف ایک اللہ تعالیٰ کی ذات کو اپنا کارساز و دستگیر سمجھتا رہوں گا۔ آپ سے پوچھنا یہ ہے کہ یہ اتنی ساری معلومات آپ کو کہاں سے حاصل ہوئیں۔

حذیفہ:۔ چلیں اللہ کا شکر ہے کہ آپ کو میری بات سمجھ میں آگئی اصل میں جو انسان بھی تعصب کی پٹی ہٹا کر علمائے دیوبند کے عقائد سنے گا تو انشاء اللہ راہ ہدایت پائے گا۔ میں نے یہ معلومات اپنے امام صاحب کے درس سے حاصل کی ہیں جو ہر اتوار کو بعد نمازِ عشاء عقائدِ باطلہ کے رد کے سلسلے میں بیان کرتے ہیں۔ اور ردِ شرک و بدعات کے موضوع پر ان کی کیٹشیں بھی ملتی ہیں۔

شیر:۔ آپ مجھے بھی ان کا پتہ بتائیں تاکہ میں بھی ان کا بیان سن سکوں۔

حذیفہ:۔ جی ان کا پتہ یہ ہے جامع مسجد عثمانیہ محمدی کالونی سی ون ایریا لیاقت آباد نمبر ۲ نزد لیاقت آباد قبرستان (احقر ہر اتوار کو بعد نمازِ عشاء اس پتے پر عقائدِ باطلہ کے رد میں بیان کرتا ہے۔)



شیر:- اچھا بھائی اب مجھے اجازت دیں انشاء اللہ اتوار کو درس میں ملاقات ہوگی۔

### دعا

اللہ تعالیٰ سے دعا ہے کہ اپنے نبی کے صدقے اس کتابچے کو قبول فرمائے اور لاتعداد انسانوں کے لیے ہدایت کا ذریعہ بنائے۔ (آمین)

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ وَتُبْ عَلَيْنَا إِنَّكَ أَنْتَ التَّوَّابُ  
الرَّحِيمُ -

صَلَّى اللّٰهُ تَعَالٰی عَلٰی خَيْرِ خَلْقِهِ مُحَمَّدٍ وَّآلِهِ وَاَصْحَابِهِ اَجْمَعِينَ بِرَحْمَتِكَ يَا  
اَرْحَمَ الرَّاحِمِينَ -

۲۹ صفر ۱۴۲۲ھ بمطابق ۲ مئی ۲۰۰۳ء بروز شب جمعہ



## وسیلہ بالذات

شبیر: بھائی حذیفہ بات وسیلے کی چل رہی ہے تو ایک بات مجھے یہ بھی بتادیں کہ ہم کسی بزرگ کے توسل سے دعا مانگیں تو یہ کیسا ہے۔ یعنی اگر ہم یوں دعا کریں کہ اے اللہ حضور کے وسیلے سے یا پیران پیر کے صدقہ اور انکے وسیلے سے میری دعا قبول فرما تو یہ کیسا ہے۔

حذیفہ: بھائی شبیر اس طرح دعا بالکل صحیح ہے، علماء دیوبند کے بزرگوں نے اپنے عقائد کی ترجمانی کے لیے ”المہند“ نامی کتاب لکھی ہے۔ جس میں انھوں نے لکھا ہے کہ کسی زندہ یا فوت شدہ بزرگ کے توسل یا وسیلے سے دعا کرنا بالکل صحیح ہے کیونکہ اس میں دعا بزرگوں سے نہیں بلکہ اللہ ہی سے مانگی جا رہی ہے۔

لیکن اتنی بات اچھی طرح سمجھ لیں کہ کسی بزرگ کے توسل سے دعا کرنا ضروری نہیں سمجھنا چاہیے، اگر کر لی تو صحیح ہے نہ کی تو غلط نہیں کیا۔ لیکن یہ عقیدہ نہ ہو کہ توسل کے ساتھ دعا کرنے سے اللہ کے لئے دعا قبول کرنا ضروری ہو جاتا ہے، بلکہ یہ عقیدہ ہو کہ اللہ تعالیٰ چاہے گا تو قبول کر لے گا اور اگر ناچاہے تو اللہ پر کوئی کسی قسم کا جبر نہیں کر سکتا۔ بہر حال آپ کسی زندہ یا فوت شدہ بزرگ کے وسیلے سے دعا کر سکتے ہیں۔



## حمد باری تعالیٰ

ہم اس سے دور ہو گئے کتنا عجیب ہے  
شہ رگ سے بھی جو ذات زیادہ قریب ہے  
ناراض ہو وہ جس سے وہ سب سے بڑا شقی  
جو اس کو خوش کرے وہ خوش نصیب ہے  
جو اس کو یاد رکھے وہی دوست ہے میرا  
جو اس کو بھول جائے وہ میرا رقیب ہے  
تو دل میں ہو تو خار بیاباں بھی پھول پھول  
تیرے بغیر گلشن عالم مہیب ہے  
تیری رضا بغیر زبان تک نہ ہل سکے  
ثابت ہوا کہ تیرا کرم ہی خطیب ہے  
مقبولیت میں شک نہیں رہتا دعا کے بعد  
پیش نظر جو آپ کا اسم مجیب ہے

محترم شاہین اقبال اثر



## نعت

نبیؐ کی یاد ہی سے روح مؤمن شاد ہوتی ہے  
نبیؐ کے ذکر ہی سے بزم دل آباد ہوتی ہے  
نبیؐ سے عشق کا دعویٰ سر آنکھوں پر مگر اے دوست  
محبت کیا عمل کی قید سے آزاد ہوتی ہے  
ہم ایسے خود غرض عاشق ہیں جو اپنے آقا کی  
اطاعت بھول جاتے ہیں شفاعت یاد ہوتی ہے  
عموماً مسخ ہو جاتی ہے عقل فہم انسان  
جب اندھی پیروی آباؤ اجداد ہوتی ہے  
وہیں تعمیر ہوتی ہیں عمارات عمل اے دوست  
جہاں عشق نبیؐ ایمان کی بنیاد ہوتی ہے  
جسے ہم اصطلاح شاعری میں نعت کہتے ہیں  
حقیقت میں دل بیتاب کی روداد ہوتی ہے  
میں جب اشعار لکھنے بیٹھتا ہوں مدح آقا کی  
تو میری شاعری کی غیب سے امداد ہوتی ہے

محترم شاہین اقبال اثر



# صبح مدینہ شام مدینہ

یہ صبح مدینہ یہ شام مدینہ  
مبارک مجھے یہ قیام مدینہ

بھلا جانے کیا جام و مینائے عالم  
ترا کیف اے خوش خرام مدینہ

مدینہ کی گلیوں میں ہر اک قدم پر  
ہو مد نظر احترام مدینہ  
مدینہ مدینہ مدینہ مدینہ  
بڑا لطف دیتا ہے نام مدینہ

نگاہوں میں سلطانت چچ ہوگی  
جو پائے گا دل میں پیام مدینہ  
سکون جہاں تم کہاں ڈھونڈتے ہو  
سکون جہاں ہے نظام مدینہ

ہو آزاد اختر غم دو جہاں سے  
جو ہو جائے دل سے غلام مدینہ

عارف باللہ حضرت اقدس مولانا شاہ حکیم اختر صاحب دامت برکاتہم عالیہ



## چار سنہری موتی

جو شخص رسول اللہ صلی اللہ علیہ وسلم کو عالم الغیب سمجھتا ہے  
وہ وحی کا منکر ہے۔

جو شخص رسول اللہ صلی اللہ علیہ وسلم کو حاضر و ناظر سمجھتا ہے  
وہ معراج اور ہجرت کا منکر ہے۔

جو شخص رسول اللہ صلی اللہ علیہ وسلم کو مختارِ کل سمجھتا ہے  
وہ آپ صلی اللہ علیہ وسلم کی شفاعت کا منکر ہے۔

جو شخص رسول اللہ صلی اللہ علیہ وسلم کو بشر و انسان نہ مانے  
وہ آپ صلی اللہ علیہ وسلم کی اولاد اور والدین کا منکر ہے۔



## عقائد کی اصلاح کے لئے ان کتابوں کا مطالعہ کریں

نام کتاب	مصنف
۱۔ آنکھوں کی ٹھنڈک	حضرت مولانا سرفراز خان صفدر صاحب
۲۔ دل کا سرور	حضرت مولانا سرفراز خان صفدر صاحب
۳۔ راہ سنت	حضرت مولانا سرفراز خان صفدر صاحب
۴۔ عبارات اکابر	حضرت مولانا سرفراز خان صفدر صاحب
۵۔ ازالۃ الریب	حضرت مولانا سرفراز خان صفدر صاحب
۶۔ گلدستہ توحید	حضرت مولانا سرفراز خان صفدر صاحب
۷۔ مجموعہ رسائل	حضرت مولانا امین صفدر اودکاڑوی
۸۔ اختلاف امت اور صراط مستقیم	حضرت مولانا یوسف لدھیانوی شہید
۹۔ تحفہ اثناء عشری	شاہ عبدالعزیز محدث دہلوی
۱۰۔ خطبات صفدر	حضرت مولانا امین اودکاڑوی
۱۱۔ خطبات حنفی	حضرت مولانا رب نواز حنفی



ابن الحسن عباسی کی نئی کتاب


کربنی

مختلف و متنوع موضوعات پر  
لکھے گئے تازہ نثرانی تجزیاتی، تحقیقی  
اور ادبی کالموں کا حسین مرقع

مولانا جو ہر ایسے اگہار اختیار کرتے ہیں، وہ اردو  
صحافت میں ایک بالکل منفرد انداز رکھتا ہے۔ انکی  
سدا بہار ادبیت اخبارات کے سطحوں پر کبھی کبھار عی  
نظر آتی ہے۔۔۔۔ ان (کالموں کے) اقتباسات  
سے کسی حد تک مولانا کا اجماع الکلام آواز کے اسلوب کی  
باد تازہ ہو جاتی ہے۔ مولانا ابن الحسن عباسی کے  
کالموں کی ایک خوبی یہ بھی ہے کہ وہ جس موضوع پر  
کالم لکھتے ہیں، اس کے بارے میں ضروری  
معلومات کو اس طرح یک جا کر دیتے ہیں کہ قاری  
کو کسی دوسرے ذریعے سے معلومات حاصل کرنے  
کی ضرورت نہیں رہتی۔

ایک ایسی کتاب جس سے آپ یقیناً ایک نشست میں فہم کرنا چاہیں گے

مکتبہ قاری قاری  
4/501 شاخ اولیٰ  
75230



کتابوں کی درس گاہیں

ابن الحسن عباسی

ہزاروں صفحات کے مطالعہ سے دلچسپی  
اور عیبرت انگیز واقعات، عبارات، عامی لطائف و  
لغات، سبق آموز قصے، بصیرت افروز معلومات۔

ایک ایسی کتاب

جس کا مطالعہ آنکھوں میں آنسو بھی لگتا ہے  
اور ہونٹوں پر تبسم بھی، جو بہترین رفیقِ حضر بھی ہے  
اور خوشگوار رفیقِ سفر بھی۔

مکتبہ قاری قاری  
4/501 شاخ اولیٰ  
75230